

## கோரிக்கை எண். 45

### சமூக நலம் மற்றும் சத்துணவு திட்டத் துறை

#### கொள்கை விளக்கக் குறிப்பு 2006-2007

##### அத்தியாயம் 1

###### முன்னுரை

சமுதாயத்தில் மிகவும் பாதிக்கப்பட்டவர்களின் வாழ்க்கைத் தரத்தை உடலளவிலும், உள்ளத்தளவிலும் மற்றும் பொருளாதார ரீதியாகவும் உயர்த்துவதில் தமிழகம் எப்போதுமே முன்னோடியாக இருந்துள்ளது. இந்தியாவில் மகளிர், குழந்தைகள் மற்றும் உடல் ஊனமுற்றோர்களுக்கு உதவ்வதிலும் மற்றும் அவர்களின் முன்னேற்றத்திற்காக குரல் எழுப்புவதிலும் நமது மாண்புமிகு முதலமைச்சர் அவர்கள் முதன்மையானவராக திகழ்கிறார். இதனால் மனித நேயத்தோடு, சிறப்பாக செயல்படும் துறைகளில் ஒன்றாக சமூகநலத் துறை விளங்குகிறது.

ஒருங்கிணைந்த குழந்தை வளர்ச்சித் திட்டம் மற்றும் புரட்சித் தலைவர் எம்.ஜி.ஆர் சத்துணவுத் திட்டம் ஆகியவற்றிற்கு கூடுதல் முக்கியத்துவம் கொடுத்து, அனைத்து வயதினரிடையே ஊட்டச்சத்துக் குறைபாடுள்ளோர் எண்ணிக்கையினை குறைத்தல், வளர் இளம் பெண்கள், கர்ப்பிணிப்பெண்கள் மற்றும் பாலூட்டும் தாய்மார்களுக்கு விரிவான சுகாதாரக் கல்வி அளித்தல் ஆகியவை இவ்வாண்டின் நமது முக்கியக் குறிக்கோள்களாகும். இது தமிழகத்தில் சிக இறப்பு மற்றும் மகளிர் பேறுகால இறப்பு விகிதத்தை குறைப்பதற்கு உதவும்.

ஊனமுற்றோருக்கு சம வாய்ப்பளித்தல், ஊனத்தின்பால் சமுதாயம் கொண்டுள்ள தவறான எண்ணத்தை அகற்ற கல்வி புகட்டுதல் மற்றும் ஊனமுற்றோர் முழுமையான வாழ்க்கை வாழ மனதார வகை செய்தல் ஆகியவற்றிற்காக ஊனமுற்றோருக்கான மறுவாழ்வுத் துறை தொடர்ந்து கடுமையானவாற்றி வருகிறது.

நமது சமுதாயத்தில் பெண்கள் கருவதை முதல் உடன்கட்டை ஏறுதல் வரையும், வரதட்சணை கொடுமை முதல் கற்பழிப்புக் கொடுமை வரையும் பல கொடுமைகளை சந்தித்து வருகின்றனர். எனவே, சமாளிக்க இயலாத இச்சமுதாயத் தடைகளைத் தகர்த்து, பெண்களின் பாதுகாப்பை உறுதிசெய்ய நமது மாண்புமிகு முதலமைச்சர் அவர்கள் பாராட்டத்தக்க நடவடிக்கைகளை மேற்கொண்டு வருகிறார்.

“ஒரு நாட்டில் பிறந்த ஒவ்வொரு குழந்தைக்கும் அவர்கள் சுயமாக முடிவெடுக்கும் வயதை எட்டும்வரை சிறந்த உறைவிடம், உடை, உணவு மற்றும் கல்வி கிடைக்கின்றதா என்பதை உறுதி செய்வதே ஒரு அரசின் தலையாயக் கடமையாகும் என்பது மறுக்க முடியாதது”

என்பது ஜான் ரஸ்கின் அவர்களின் நெஞ்சைத்தொடும் வார்த்தைகளாகும். மனிதநேயம், தயாளகுணம் மற்றும் ஆற்றல்மிகு மாண்புமிகு முதலமைச்சர் அவர்கள் தலைமையின்கீழ் இயங்கும் இவ்வரசின் நோக்கமும் இதுவேயாகும்.

“சூழாமல் தானே முடிவெய்தும் தங்குடியைத்  
தாழா துஞற்று பவர்க்கு”

என்னும் அய்யன் திருவள்ளுவரின் பொன்மொழிகளுக்கு இணங்க, வாக்காளர்களுக்கு அளிக்கப்பட்ட முக்கிய வாக்குறுதிகளை செயல்படுத்துவதற்கான ஆணைகளில் பதவியேற்ற நாளன்றே கையெழுத்திட்டதன் மூலம் நமது மாண்புமிகு முதல்வர் அவர்கள் இக்குறளுக்கு, தான் ஒரு வாழும் உதாரணம் என்பதை நிரூபித்துள்ளார். நமது

மாண்புமிகு முதலமைச்சர் அவர்களின் வழிகாட்டுதலின்கீழ் சமுதாயத்தின் எளிய பிரிவினரை உயர்த்துவதற்கான வாக்குறுதிகளை நிறைவேற்ற இத்துறை ஊக்கத்தோடு அயராது செயல்படும்.

## அத்தியாயம் 2

### மகளிர் மற்றும் குழந்தைகள் நலம்

**2.1** மகளிர் மற்றும் குழந்தைகளுக்கு அத்தியாவசிய சேவைகளான சுகாதாரம், ஊட்டச்சத்து, குழந்தைகள் நலம், மகளிர் நலம் ஆகியவற்றை எளிதில் பெறுவது, அவர்கள் வாழும் சூழ்நிலையை மேம்படுத்துதல் ஆகிய பணிகளின் மூலம் மகளிர் மற்றும் குழந்தைகளின் ஒட்டுமொத்த வளர்ச்சியை மேம்படுத்துவது போன்ற பல்வேறு திட்டங்களைத் செயல்படுத்துவதில் தமிழக அரசு முதன்மை மாநிலமாகத் திகழ்கிறது. சமூக நலத் துறையானது பல்வேறு சூழ்நிலைகளில் உள்ள பெண்கள் மற்றும் சிறார்களுக்கு கல்வி கற்க, திருமணம் / மறுமணம் செய்ய நிதியுதவி வழங்கி, பல்வேறு திட்டங்களை செயல்படுத்தி வருகின்றது. பெண் குழந்தைகள் மற்றும் பெண்களுக்கு ஏற்ற மற்றும் பாதுகாப்பான சூழ்நிலையை ஏற்படுத்துவதற்காகவும், பாலின வேறுபாட்டை களைவதற்காகவும் பல்வேறு கொள்கைகளை ஏற்படுத்தி வருகின்றது. வளர் இளம் பெண்களின் நிலையினை மேம்படுத்தும் வகையில் பல்வேறு திட்டங்கள் சிறப்பாக செயல்படுத்தப்படுகின்றன.

### 2.2 மகளிர் நலத் திட்டங்கள்

#### திருமண உதவி திட்டங்கள்

ஏழை பெற்றோர்கள் / பாதுகாவலர்கள் தங்களுடைய மகர்களுக்கு திருமணம் செய்ய அவர்கள் படும் இன்னல்களை தவிர்ப்பதற்காக சமூக நலத்துறை மூலம் திருமண நிதி உதவி திட்டங்கள் செயல்படுத்தப்படுகின்றன. அத்திட்டங்களின் மூலம் பயனடைய கீழ்க்கண்ட தகுதிகள் தேவை:

- மணமகள் 18 முதல் 30 வயதுடையவராக இருத்தல் வேண்டும் (டாக்டர் தர்மாம்பாள் அம்மையார் நினைவு விதவை மறுமண உதவி திட்டம் 20 முதல் 30 வயதுடையவராக இருத்தல் வேண்டும்)
- ஏதாவது ஒரு திட்டத்தின் கீழ் மட்டுமே பயனடைய முடியும்

#### 2.2.1 மூவலூர் இராமாமிர்தம் அம்மையார் நினைவு திருமண நிதியுதவி திட்டம்

வறுமை சூழ்நிலையில் உள்ள பெற்றோர்கள் தங்கள் பெண்களின் திருமணத்திற்கென நிதியுதவி பெறவும், பெண்களின் கல்வி நிலையினை மேம்படுத்துவதற்காகவும் 3.6.1989ல் தொடங்கப்பட்ட இத்திட்டம் 1.4.2002க்குப்பின் தொடராமல் கைவிடப்பட்டது.

வறிய நிலையில் உள்ள பெற்றோருக்கு உதவிடும் வகையிலும், தேர்தலுக்கு முந்தைய வாக்குறுதியை நிறைவேற்றிடும் வகையிலும், இவ்வரசு 3.6.2006 முதல் மீண்டும் இத்திட்டத்தை செயல்படுத்தத் தொடங்கியதோடு, ஏற்கனவே ஒவ்வொரு பயனாளிக்கும் வழங்கப்பட்டு வந்த நிதியுதவியான ரூ.10,000லிருந்து ரூ.15,000 ஆக உயர்த்தியும் அரசு ஆணையிட்டுள்ளது.

இத்திட்டத்தின் கீழ் பயன்பெற பெண்ணின் குடும்ப ஆண்டு வருமானம் ரூ.12,000/-க்கு குறைவாக இருத்தல் வேண்டும். ஒரு குடும்பத்தில் ஒரு பெண் மட்டுமே இவ்வதவி பெற தகுதியுடையவர் ஆவார்.

## 2.2.2 ஈ.வெ.ரா மணியம்மையார் நினைவு ஏழை விதவை பெண்களின் மகள் திருமண நிதியுதவித் திட்டம்

இத்திட்டத்தின் கீழ் ஆண்டு வருமானம் ரூ.12,000/-க்கு குறைவாக உள்ள ஏழை விதவையரது மகளிர் திருமணத்திற்காக ரூ.10,000/- வழங்கப்படுகிறது. திருமண உதவி கோரும் மகளிர் 18 வயதிலிருந்து 30 வயதிற்குள் இருத்தல் வேண்டும். இத்திட்டத்தின்கீழ் நிதியுதவி குடும்பத்திற்கு ஒரு பெண்ணிற்கு மட்டுமே வழங்கப்படும்.

## 2.2.3 டாக்டர் தர்மாம்பாள் அம்மையார் நினைவு விதவை மறுமண நிதியுதவி திட்டம்

இத்திட்டத்தின் கீழ், விதவை மறுமணத்தை ஊக்குவிக்கும் பொருட்டு தம்பதியருக்கு நிதியுதவி வழங்கப்படுகிறது. இத்திட்டத்தின் கீழ் பயன்பெற, குடும்ப வருமான வரம்பு ஏதும் இல்லை. விதவை மறுமணம் செய்து கொள்ளும் தம்பதியரது பெயரில் கூட்டாக ரூ.7,000/-க்கான தேசிய சேமிப்பு சான்றிதழ் மற்றும் ரூ.3,000/-க்கான காசோலை / வரைவோலையும் வழங்கப்படுகிறது. இத்திட்ட உதவி 20 வயது முதல் 30 வயதுடைய விதவைகளுக்கு மட்டுமே வழங்கப்படுகிறது.

## 2.2.4 அன்னை தெரசா நினைவு ஆதரவற்ற பெண்களுக்கான திருமண நிதி உதவி திட்டம்

ஆண்டு வருமானம் ரூ.12,000/-க்குக் குறைவாக உள்ள பாதுகாவலர்களால் பராமரிக்கப்படும் 18 வயது முதல் 30 வயதிற்குட்பட்ட ஆதரவற்ற பெண்களின் திருமணத்திற்கு பயனாளி ஒருவருக்கு ரூ.10,000/- வீதம் நிதி உதவி அளிக்கப்படுகிறது.

## 2.2.5 தமிழக அரசு கலப்புத் திருமண நிதி உதவி திட்டம்

இத்திட்டத்தின் கீழ் பயனடைய வருமான வரம்பு ஏதுமில்லை. கலப்பு மணம் செய்து கொண்ட தம்பதியரில் ஒருவர் ஆதி திராவிடர் அல்லது பழங்குடியினத்தவராகவும் மற்றொருவர் வேறு இனத்தைச் சார்ந்தவராகவும் இருக்கும்பட்சத்தில் ரூ.20,000/- நிதியுதவி (திருமணச் செலவிற்கு காசோலை/வரைவோலையாக ரூ.10,000/-மும், தேசிய சேமிப்புப் பத்திரமாக ரூ.10,000/-மும்) வழங்கி, கலப்புத் திருமணத்தை அரசு ஊக்குவிக்கிறது. முற்பட்ட இனத்தைச் சேர்ந்த ஒருவர் பிற்பட்ட அல்லது மிகவும் பிற்பட்ட இனத்தை சார்ந்தவரை கலப்புத் திருமணம் செய்து கொண்டால் திருமண செலவிற்காக ரூ.3,000/- (காசோலை/வரைவோலை) மற்றும் தேசிய சேமிப்பு பத்திரமாக ரூ.7,000/-ம் ஆக மொத்தம் ரூ.10,000/- வழங்கப்படுகிறது.

## 2.3 சத்தியவாணி முத்து அம்மையார் நினைவு இலவச தையல் இயந்திரம் வழங்கும் திட்டம்

இத்திட்டத்தின் கீழ், வறுமைக்கோட்டிற்குக் கீழ் உள்ள விதவைகள், கணவனால் கைவிடப்பட்டோர், ஆதரவற்ற பெண்கள் மற்றும் ஊனமுற்ற ஆண்கள் மற்றும் பெண்களின் சுயவேலை வாய்ப்புத் திறனை பெருக்கி, அவர்களின் வாழ்க்கைத் தரத்தினை உயர்த்திட உதவி அளிக்கும் நோக்குடன் தையல் இயந்திரங்கள் இலவசமாக வழங்கப்படுகின்றன.

## 2.4 சேவை இல்லங்கள்

வாழ்வாதாரமற்ற விதவைகள், ஆதரவற்ற மற்றும் உதவிக்கு எவருமில்லாத பெண்கள் ஆகியோருக்கு பாதுகாப்பு தேவைப்படுகிறது. இத்தகைய பெண்களுக்கு பாதுகாப்பு அளித்திடவும் அவர்கள் தங்களது வாழ்க்கையை மீண்டும் செம்மையாக அமைத்துக் கொள்ள உதவிடவும், சமூக நலத்துறை தாம்பரம், கடலூர், சேலம், தஞ்சாவூர், திருநெல்வேலி, சிவகங்கை, மதுரை ஆகிய 7 இடங்களில் சேவை இல்லங்களை நடத்தி வருகிறது. கன்னியாகுமரி மாவட்டத்தில் சுனாமி

அலைகளால் பாதிக்கப்பட்ட 14 முதல் 18 வயது வரையுள்ள வளர் இளம் பெண்களுக்கும், 18 வயதிற்கு மேற்பட்ட திருமணமாகாத பெண்களுக்கும் ஏற்படுத்தப்பட்ட சிறப்பு சேவை இல்லத்தில் உள்ளூறையும் நபர்கள் குறைந்துவிட்ட காரணத்தால், சுனாமியினால் பாதிக்கப்படாத பிற நபர்களும் பயன் பெறும் வகையில் இந்த சிறப்பு சேவை இல்லம் பொது சேவை இல்லமாக மாற்றப்பட்டது. இச்சேவை இல்லங்கள், உள்ளூறவோருக்கு தங்குமிடம், உணவு, கல்வி மற்றும் வாழ்க்கைத் தொழில் பயிற்சி ஆகியவற்றை அளிக்கின்றன. சுனாமி பேரலைகளால் பாதிக்கப்பட்டோர்களுக்கென மேலும் ஒரு சிறப்பு சேவை இல்லம் நாகப்பட்டினத்தில் செயல்பட்டு வருகிறது. 14 முதல் 18 வயது வரையிலான மற்றும் 18 வயதுக்கு மேற்பட்ட திருமணமாகாத பெண்களுக்கென இச்சேவை இல்லம் செயல்பட்டு வருகிறது. இதில் தங்குமிடம், உணவு, கல்வி மற்றும் தொழிற்பயிற்சி அளிக்கப்படுகிறது. இச்சேவை இல்லங்களில் உள்ளூறையும் மகளிர் தமது குழந்தைகளை தங்களுடன் வைத்துக் கொள்ள அனுமதிப்பதுடன் இக்குழந்தைகளுக்கு கல்வி வசதியும் அளிக்கப்பட்டு வருகிறது.

அனைத்து சேவை இல்லங்களிலும் மேல்நிலை வகுப்புகளும் தொழிற் கல்வியும் இல்லத்திலேயே வழங்கப்படுகிறது. உணவூட்டுச் செலவினமாக மாதம் ஒன்றுக்கு பெரியவர்களுக்கு தலா ரூ.300/- வீதமும், குழந்தைகளுக்கு தலா ரூ.225/- வீதமும் வழங்கப்படுகிறது. பெரியவர்களுக்கு ரூ.500/- மதிப்பில் ஒவ்வொரு ஆண்டும் இலவச சீருடை வழங்கப்படுகிறது. மேலும் இச்சேவை இல்ல சிறுவர்களுக்கு ஆண்டிற்கொரு முறை புரட்சித் தலைவர் எம்.ஜி.ஆர் சத்துணவுத் திட்ட பயனாளிகளுக்கு வழங்கப்படும் சீருடை துணியினை கொண்டு சீருடை தைத்து வழங்கப்படுகிறது. இவ்விலங்களில் தங்கியிருப்போர்களுக்கு தேவையான பாடநூல்கள் மற்றும் குறிப்பீடுகள் தமிழ்நாடு பாடநூல் நிறுவனத்திடமிருந்து வாங்கி, இலவசமாக வழங்கப்படுகிறது. உடல் உணமுற்றோருக்கென தனியாக ஒரு பிரிவு தாம்பரம் சேவை இல்லத்தில் இயங்கி வருகிறது.

தாம்பரம், கடலூர் மற்றும் தஞ்சாவூர் சேவையில்லங்களில் தட்டச்சு மற்றும் சுருக்கெழுத்து பாடங்களில் பயிற்சி ஓராண்டு காலத்திற்கு 65 பெண்களுக்கு வழங்கப்பட்டு வருகிறது. பயிற்சிக்குப் பின் அவர்கள் அரசு தொழில் நுட்பத் தேர்வு எழுத தகுதியுடையவராகின்றனர். மேல்நிலை வகுப்புகளில் பயில்பவர்களுக்கு செவிலியர், துணி மற்றும் வடிவமைப்பு, ஆய்வக தொழில் நுட்பப் பயிற்சி போன்றவை திருநெல்வேலி, கடலூர், சேலம், சிவகங்கை மற்றும் தாம்பரம் ஆகிய சேவை இல்லங்களில் அளிக்கப்படுகின்றது. அனைத்து சேவை இல்லங்களிலும் 10-ம் வகுப்பு முடித்த சேவை இல்ல மாணவிகளுக்கு நவீன தொழில் நுட்பத்தில் ஈடுபாடு கொள்ளும் வகையில் கணிப்பொறி பயிற்சி அளிக்கப்படுகிறது. 10-ம் வகுப்பு முடித்த பெண்கள் பல்நோக்கு சுகாதாரப் பணியாளர் பயிற்சிக்கு பரிந்துரைக்கப்படுகின்றனர். மதுரை சேவை இல்லத்தில் தையல் பயிற்சி வழங்கப்பட்டு வருகிறது.

## 2.5 தொண்டு நிறுவனங்களால் செயல்படுத்தப்படும் சேவை இல்லங்களுக்கு அரசு மானிய உதவி

கணவனால் கைவிடப்பட்டவர்கள், விதவைகள் மற்றும் ஆதரவற்றோர் ஆகியோர்களுக்காக காந்திகிராமத்திலுள்ள கஸ்தூரிபாய் சேவாஸ்ரமம், சென்னையில் உள்ள ஸ்ரீசேவா மந்திர் மற்றும் கோயம்புத்தூர் மாவட்டத்தில் உள்ள சரணாலயம் ஆகிய மூன்று சேவை இல்லங்கள் அரசு நிதி உதவியுடன் நடத்தப்படுகின்றன. இச்சேவை இல்லங்களின் உள்ளூறவோருக்கு பயிற்சி உதவித் தொகையும், ஆசிரியர்களுக்கான ஊதியமும் மானியமாக வழங்கப்படுகிறது.

## 2.6 பணிபுரியும் பெண்கள் விடுதிகள்

பணிக்குச் செல்லும் பெண்களின் எண்ணிக்கை அதிகரித்து வருவதால் அவர்கள் தங்குவதற்கு ஏற்ற பாதுகாப்பான இடவசதியின் தேவையும் அதிகரிக்கிறது. பெண்கள் அவர்கள் பணிபுரியும் இடம் அல்லது அதன் அருகிலேயே தங்குவதற்குத் தக்க இடவசதியினை நாட வேண்டியுள்ளது. எனவே பணிபுரியும் பெண்களுக்கு உதவும் வகையில் சென்னையில் 2, கடலூர், மதுரை, புதுக்கோட்டை, தூத்துக்குடி, திருச்சி மற்றும் ஓசூரில் தலா ஒன்று வீதம் 8

பணிபுரியும் மகளிர் விடுதிகள் அரசால் நடத்தப்பட்டு வருகின்றன. பணிபுரியும் மகளிர் விடுதியில் சேருவதற்கான மாத வருமான உச்ச வரம்பாக ரூ.10,000/- நிர்ணயிக்கப்பட்டுள்ளது. வாடகையாக மாதமொன்றுக்கு சென்னையில் உள்ள விடுதிகளில் ரூ.200/-ம் இதர மாவட்டங்களில் ரூ.150/- வீதமும் வசூலிக்கப்படுகிறது. தண்ணீர், மின்சாரம் மற்றும் உணவு ஆகியவற்றிற்கான செலவினங்கள் உள்ளூறையோர்களால் சரிசமமாக பகிர்ந்து கொள்ளப்படுகின்றது. இவ்விடுதியில் பணிபுரியும் கண்காணிப்பாளர், உதவியாளர், சமையலர், துப்புரவாளர் மற்றும் இதர பணியாளர்களின் ஊதியம் அரசால் வழங்கப்படுகிறது.

## 2.7 வழிகாட்டி மையம்

பெண்களின் நலனுக்காகவும், முன்னேற்றத்திற்காகவும் பல்வேறு திட்டங்கள் குறித்து விழிப்புணர்வு ஏற்படுத்துவதை முக்கிய நோக்கமாக கொண்டு வழிகாட்டி மையம் 1979 ஆம் ஆண்டு முதல் 20 மாவட்டங்களில் மாவட்ட சமூகநல அலுவலரின் கட்டுப்பாட்டின் கீழ் செயல்பட்டு வருகிறது. இந்த வழிகாட்டி மையங்கள் சுயவேலை வாய்ப்பு திட்டத்தின் கீழ் சிறுதொழில் தொடங்க கடனுக்கான விண்ணப்பப் படிவங்களை தேசிய மயமாக்கப்பட்ட வங்கிகளுக்கு பரிந்துரை செய்து அனுப்புவதோடு மாவட்ட சமூக நல அலுவலர்களால் கையாளப்படும் வரதட்சணைக் கொடுமை குறித்த புகார்கள், பெண்களுக்கு எதிரான குற்றங்கள் தொடர்பான பணிகளை மேற்கொள்கிறது.

## 2.8 ஏழை விதவை தாய்மார்களின் குழந்தைகளுக்கு இலவச பாடப்புத்தகங்கள் மற்றும் குறிப்பேடுகள் வழங்குதல்

ஆண்டு வருமானம் ரூ.12,000/- க்கு குறைவாகப் பெறும் விதவைத் தாய்மார்களின் பள்ளி செல்லும் குழந்தைகள் பயனடையும் வகையில் இத்திட்டத்தின் மூலம் பாடப்புத்தகங்கள் மற்றும் குறிப்பேடுகள் கீழ்க்கண்டவாறு வழங்கப்படுகிறது:

வகுப்பு	ஆண்டொன்றுக்கு ஒரு குழந்தைக்கு வழங்கப்படும் புத்தகம் மற்றும் குறிப்பேடுகளின் மதிப்பு
1 மற்றும் 2 ஆம் வகுப்பு	ரூ.50/-
3 முதல் 5 ஆம் வகுப்பு வரை	ரூ.125/-
6 முதல் 8 ஆம் வகுப்பு வரை	ரூ.175/-
9 மற்றும் 10 ஆம் வகுப்பு	ரூ.300/-
+1 மற்றும் + 2 வகுப்பு	ரூ.600/-

## 2.9 வேலைக்குச் செல்லும் மற்றும் நோய்வாய்ப்பட்ட தாய்மார்களின் குழந்தைகளுக்கான காப்பகம்

வேலைக்குச் செல்லும் மற்றும் நோய்வாய்ப்பட்ட தாய்மார்களின் குழந்தைகள், அவர்களுக்குப் பின் பிறந்திடும் மழலையர்களைக் கவனிக்க வேண்டிய சூழ்நிலையால் பள்ளிக்குச் செல்லாமல் நின்றுவிடுகின்றனர். இவர்களில் சிலர் சமூக விரோத செயல்களிலும் ஈடுபடுகின்றனர். இத்தகைய குழந்தைகளை தமது சகோதர, சகோதரிகளை கவனித்துக் கொள்ள வேண்டிய பொறுப்பிலிருந்து விடுவிக்கவும், சமூக விரோத செயல்களில் ஈடுபடுவதை தவிர்த்து, அவர்களை பள்ளிக்குச் செல்ல ஊக்குவிக்கும் பொருட்டும் தொண்டு நிறுவனங்கள் மூலம், ஒரு குழந்தை காப்பகத்திற்கு 25

குழந்தைகள் வீதம், 106 குழந்தைகள் காப்பகங்கள் நடத்தப்பட்டு வருகின்றன. இவைகளுக்கு அரசு மானியமாக ஆண்டொன்றுக்கு தலா ரூ.25,410/- வீதம் வழங்கப்படுகிறது.

## 2.10 பெண்களுக்கான சமூக பொருளாதார முன்னேற்ற திட்டங்கள்

1) மகளிர் சமூக பொருளாதாரத்தில் முன்னேற்றம் அடைவதை உறுதி செய்யும் வகையில் கூட்டுறவு அமைப்புகளின் நிர்வாகத்தில் மகளிர் பங்கேற்க வாய்ப்பளிக்கும் திட்டங்கள் செயல்படுத்தப்படுகின்றன.

11) மகளிரை மட்டும் அங்கத்தினர்களாக கொண்ட தொழிற் கூட்டுறவு சங்கங்களை ஏற்படுத்துவதன் மூலம் சமூக முன்னேற்றம் அடைய வழிவகை செய்யப்படுகிறது. இந்த வகையில் 104 தொழிற் கூட்டுறவு சங்கங்கள் சமூகநல இயக்குநரின் கட்டுப்பாட்டிலும், 25 இணை உணவு தயாரிக்கும் மகளிர் கூட்டுறவு சங்கங்கள் உலக வங்கி உதவி பெறும் ஒருங்கிணைந்த குழந்தை வளர்ச்சி திட்ட ஒருங்கிணைப்பாளரின் கீழும் செயல்படுகின்றன. இத் தொழிற் கூட்டுறவு சங்கங்கள் சமூகநலத் துறை செயல்படுத்தும் திட்டங்களுக்குத் தேவையான பொருட்களை உற்பத்தி செய்வதன் மூலமும் இதர பணிகள் மூலமும் வறுமைக் கோட்டின் கீழ் வாழும் பெண்களுக்கு வருமானம் ஈட்டக் கூடிய வேலை வாய்ப்பினை வழங்குவதற்காக விளங்குகின்றன.

வரிசை எண்	கூட்டுறவு சங்கத்தின் வகைப்பாடு	கூட்டுறவு சங்கங்களின் எண்ணிக்கை	பயனாளிகளின் எண்ணிக்கை
1.	தையல் தொழிற் கூட்டுறவு சங்கங்கள்	80	42,136
2.	எழுதுபொருள் தொழிற் கூட்டுறவு சங்கங்கள்	16	877
3.	இதர சங்கங்கள்	8	1,054
	மொத்தம்	104	44,067

புரட்சித் தலைவர் எம்.ஜி.ஆர் சத்துணவுத் திட்டத்தின் கீழ் பயன்பெறும் 1 முதல் 8 ஆம் வகுப்பு வரை பயிலும் பள்ளி மாணவ மாணவியர்களுக்கு பாலியஸ்டர் மற்றும் நூல் இழை கலந்த துணியாலான இலவச சீருடைகளைத் தைக்கும் பணியில் 80 தையல் தொழிற் கூட்டுறவு சங்கங்களில் உள்ள 42,136 அங்கத்தினர்கள் ஈடுபடுத்தப்பட்டுள்ளனர்.

எழுதுபொருள் தொழிற் கூட்டுறவு சங்கங்கள் அரசு அலுவலகங்களுக்கும் மற்றும் அரசு நிறுவனங்களுக்கும் தேவையான பதிவேடுகளைத் தயாரிக்கும் பணியினை மேற்கொள்வதன் மூலம் சங்க பெண் அங்கத்தினர்களுக்கு வேலை வாய்ப்பு அளிக்கின்றன.

35 தையல் பயிற்சி மையங்களையும், 2 பனை ஓலை, 1 பாய் நெசவு மற்றும் 1 தும்பு பயிற்சி மையங்களோடு 3 உற்பத்தி நிலையங்களையும் அரசு செயல்படுத்தி வருகிறது. இப்பயிற்சி மையங்கள் ஆண்டொன்றுக்கு 778 மகளிருக்கு, பல்வேறு வகையான தொழிற் பயிற்சி அளிக்கின்றன.

பழங்குடி மகளிர் மட்டுமே பயனடையும் வகையில் சேலம் மாவட்டத்தில் இரண்டும், நாமக்கல் மற்றும் திருவண்ணாமலை மாவட்டங்களில் தலா ஒன்றுமாக மொத்தம் 4 தையற் பயிற்சி மையங்கள் இயங்கி வருகின்றன. இப்பயிற்சி மையங்களின் வாயிலாக ஒவ்வொரு ஆண்டும் 65 பழங்குடி மகளிருக்கு பயிற்சி அளிக்கப்படுகின்றன.

பிற்படுத்தப்பட்ட வகுப்பைச் சேர்ந்த மகளிருக்காக 8 தையற்பயிற்சி மையங்கள் செயல்படுகின்றன.

பிற்படுத்தப்பட்ட மற்றும் சீர் மரபினருக்காக குடிசைத் தொழில்களில் பயிற்சி அளிக்கப்படுகிறது.

## குழந்தை நலத்திட்டங்கள்

### 2.11 அரசு குழந்தைகள் காப்பகங்கள்

சமுதாயத்தில் ஆதரவற்ற மற்றும் கைவிடப்பட்ட குழந்தைகளை நாட்டின் சிறந்த குடிமக்களாக்க வேண்டும் என்ற பரந்த மனப்பான்மையுடன் தமிழ்நாடு முழுவதிலும் 25 ஆதரவற்ற குழந்தைகள் காப்பகங்களை அரசு நடத்தி வருகிறது. இக்காப்பகங்களில் உள்ளுறையும் குழந்தைகளுக்கு உணவு, உடை, இருப்பிடம், கல்வி மற்றும் மருத்துவ செலவினம் ஆகியவை இலவசமாக வழங்கப்படுகின்றன.

கீழ்க்காணும் நிலையிலான குழந்தைகள் இக்காப்பகங்களில் அனுமதிக்கப்படுகின்றனர்:

- பெற்றோரோ / உறவினரோ இல்லாத ஆதரவற்ற மற்றும் கைவிடப்பட்ட குழந்தைகள்
- குடும்ப ஆண்டு வருமானம் ரூ.12,000/- க்கும் குறைவாகப் பெறும் குடும்பத்தைச் சார்ந்த தாய் அல்லது தந்தை இருவரில் ஒருவர் இறந்துவிட்ட / நீண்டநாள் கைதியாக இருப்பின், தாய் அல்லது தந்தையால் பாதுகாக்க முடியாத நிலையில் உள்ள குழந்தைகள்
- தொழுநோய் / மனநோயால் பாதிக்கப்பட்ட பெற்றோரால் கவனிக்க இயலாத குழந்தைகள்  
அரசு குழந்தைகள் காப்பகங்களில் உள்ள குழந்தைகளுக்கு கீழ்க்கண்ட வசதிகள் வழங்கப்படுகின்றன :
  - ❖ ஒரு குழந்தைக்கு மாதம் ஒன்றிற்கு ரூ.225/- வீதம் உணவிற்குச் செலவிடப்படுகிறது
  - ❖ 1ஆம் வகுப்பு முதல் 5ஆம் வகுப்பு வரை வகுப்புகள் நடத்தப்படுகின்றன.
  - ❖ 6ஆம் வகுப்பு முதல் 12ஆம் வகுப்பு வரை பயிலும் பெண் குழந்தைகள் வெளிப்பள்ளிகளுக்கு அனுப்பப்படுகின்றனர்
  - ❖ இக்காப்பக குழந்தைகள் தன்னிறைவுடனும், தன்னம்பிக்கையுடனும் வாழ்வதற்கு உதவும் வகையில் அவர்களுக்கு தொழிற் கல்வியும் அளிக்கப்படுகிறது
  - ❖ அரசு குழந்தைகள் காப்பக உள்ளுறையோர் கல்வி பயில, தேவையான புத்தகம் மற்றும் குறிப்பேடுகள் தமிழ்நாடு பாடநூல் கழகம் மூலம் வாங்கி வழங்கப்படுகிறது
  - ❖ அரசு குழந்தைகள் காப்பகங்களில் 1 முதல் 5 ஆம் வகுப்பு வரை பயிலும் குழந்தைகளுக்கு ஆண்டுதோறும் புரட்சித் தலைவர் எம்.ஜி.ஆர் சத்துணவுத் திட்டப் பயனாளிகளுக்கு வழங்கப்படும் சீருடைத் துணிகளைக் கொண்டு இரண்டு ஜதை சீருடைகள் தைத்து வழங்கப்படுகின்றன
  - ❖ 6 முதல் 8 ஆம் வகுப்பு வரையிலும், மற்றும் 9 முதல் 12-ம் வகுப்பு வரையிலும் வெளிப்பள்ளிகளில் பயிலும் மாணவிகளுக்கு ஆண்டு தோறும் முறையே ரூ.400/- மற்றும் ரூ.500/- மதிப்பீட்டில், இரண்டு ஜதை சீருடைகள் தைத்து வழங்கப்படுகின்றன
  - ❖ அரசு குழந்தைகள் காப்பக உள்ளுறையோர் ஒவ்வொருவருக்கும் ஆண்டொன்றுக்கு தலா ரூ.150/- வீதம் படுக்கை செலவினத்திற்காக வழங்கப்படுகிறது (நீலகிரி மாவட்ட அரசு குழந்தைகள் காப்பகத்திற்கு மட்டும் ஒரு குழந்தைக்கு ரூ.250/- வீதம் படுக்கை செலவினத்திற்காக வழங்கப்படுகிறது)
  - ❖ அரசு குழந்தைகள் காப்பக குழந்தைகளுக்கு ஆண்டொன்றுக்கு தலா ரூ.50/- மதிப்புள்ள தோலினாலான காலணிகள் வழங்கப்படுகிறது.
  - ❖ மருத்துவ வசதி
    - 250 குழந்தைகள் வீதம் உள்ள 20 அரசு குழந்தைகள் காப்பகங்களில் உள்ள குழந்தைகளுக்கு ஆண்டொன்றுக்கு ரூ.1,000 வீதமும்;
    - 100 குழந்தைகள் வீதம் உள்ள 5 அரசு குழந்தைகள் காப்பகங்களுக்கு ஆண்டொன்றுக்கு ரூ.500/- வீதமும்;மருத்துவச் செலவினம் மேற்கொள்ளப்பட்டு வருகிறது

❖ வெளி உலகத் தொடர்பு வாய்ப்பு ஏற்படுத்தி தரும் பொருட்டும், குழந்தைகளை ஒரே மாதிரியான சூழ்நிலையில் வாழும் தினசரி வாழ்க்கையிலிருந்து வேறுபடுத்தும் பொருட்டும், அவர்கள், அருகிலுள்ள சுற்றுலா தலங்களுக்கு, ஆண்டிற்கொருமுறை சுற்றுலா அழைத்து செல்லப்படுகின்றனர்.

காப்பகங்களை அவ்வப்போது ஆய்வு செய்தல் மற்றும் கண்காணித்தல் மூலம் ஆதரவற்ற குழந்தைகளுக்கு சிறந்த சேவை அளிக்கப்படுகிறது. இக்காப்பகங்கள் சிறப்பாக செயல்படுவதற்காக ஆலோசனை அளிப்பதற்கென, சமூகப் பணியாளர்களை உள்ளடக்கிய குழு ஒன்றினை அரசு அமைத்துள்ளது. இக்காப்பகங்கள் நல்ல நிர்வாக அமைப்புடன் இயங்க, ஒவ்வொரு மாவட்டத்திலும் கீழ்க்கண்ட 7 உறுப்பினர்களைக் கொண்ட ஆலோசனைக் குழுவை அரசு ஏற்படுத்தி உள்ளது:

- |                                                                               |                             |
|-------------------------------------------------------------------------------|-----------------------------|
| 1. மாவட்ட ஆட்சித் தலைவர்                                                      | - தலைவர்                    |
| 2. மாவட்ட கல்வி அலுவலர்                                                       | - உறுப்பினர்                |
| 3. பகுதிநேர மருத்துவ அலுவலர்                                                  | - உறுப்பினர்                |
| 4. மாவட்ட சமூகநல அலுவலர்                                                      | - உறுப்பினர்                |
| 5. மாநில சமூகநல வாரிய உறுப்பினர்                                              | - அலுவல் சாரா உறுப்பினர்    |
| 6. மாவட்ட ஆட்சியரால் நியமிக்கப்படும் சமூகப்பணியில் உள்ள இரண்டு சமூக சேவகர்கள் | - அலுவல் சாரா உறுப்பினர்கள் |

இக்குழு, மூன்று மாதங்களுக்கு ஒரு முறை கூடி காப்பகங்களின் முன்னேற்றத்தினையும், குழந்தைகளின் கல்வி, ஆரோக்கியம் மற்றும் குழந்தைகளை காப்பகத்தில் சேர்த்தல் ஆகியவைகள் குறித்து கண்காணிக்கிறது. காப்பகங்கள் சிறப்பான முறையில் நடைபெறுவதற்கு மாவட்ட சமூகநல அலுவலருக்கு இக்குழு உதவுகிறது.

## 2.12 குழந்தைகள் நலனில் தன்னார்வ தொண்டு நிறுவனங்களின் பங்கேற்பு

காப்பகங்களை நடத்தும் தொண்டு நிறுவனங்களுக்கு 1.4.1992 முதல் பாதுகாப்பும், பராமரிப்பும் தேவைப்படும் குழந்தைகளுக்கு உணவு, உடை போன்ற செலவினங்களுக்காக, 80% பராமரிப்பு மான்யமாக, ஒரு குழந்தைக்கு, மாதம் ஒன்றுக்கு ரூ.200/- வீதம், அரசு வழங்குகிறது. மீதமுள்ள 20 சதவிகித செலவினத் தொகையான ரூ.50/-ஐ அந்நிறுவனங்களே ஏற்றுக்கொள்கின்றன. தற்போது 174 தொண்டு நிறுவனங்கள் 12,477 குழந்தைகளைப் பராமரிப்பதற்காக இம்மானியத்தைப் பெறுகின்றன.

## 2.13 பெண் குழந்தை பாதுகாப்புத் திட்டம்

குடும்ப கட்டுப்பாடு மற்றும் பெண் சிசு வதை ஒழிப்பு ஆகியவற்றிற்கு ஊக்கமளித்து ஆண் குழந்தைகளை மட்டுமே விரும்பி பெற்றுக் கொள்ளும் போக்கை கட்டுப்படுத்துவது இத்திட்டத்தின் நோக்கமாகும். பெண்கள் இச்சமுதாயத்தில் ஆண்களுக்கு இணையாக கல்வி கற்க வாய்ப்பு ஏற்படுத்தப்படுவதை இத்திட்டம் உறுதி செய்கிறது.

இத்திட்டத்தின் கீழ் வேறு குழந்தைகள் எவரும் இல்லாமல் ஒரே ஒரு பெண் குழந்தை மட்டுமே உள்ள குடும்பங்களில் பெற்றோரில் எவரேனும் ஒருவர் 35 வயதுக்கு முன்னதாக குடும்பக் கட்டுப்பாடு அறுவை சிகிச்சை செய்து கொண்டு இருந்தால், அக்குழந்தையின் பெயரில், தமிழ்நாடு மின்விசை நிதி அடிப்படை மேம்பாட்டு நிறுவனத்தில் தொடக்க வைப்பீடாக ரூ.22,200/- அரசால் செலுத்தப்படுகிறது. இந்த வைப்பீட்டுத் தொகையிலிருந்து கிடைக்கும் வட்டி

தொகையிலிருந்து மாதம் ஒன்றுக்கு ரூ.150/-ஐ அப்பெண் குழந்தை முதல் வகுப்பு முதல் பத்தாம் வகுப்பு வரை கல்வி பயிலும் செலவிற்காக வழங்கப்படுகிறது. 20 ஆம் ஆண்டில் வைப்பீடு செய்யப்பட்ட ஆண்டிலிருந்து முழுமையாக வட்டியுடன் கூடிய முதிர்வுத் தொகை, அப்பெண்ணின் மேற்கல்வி / திருமண செலவிற்கு உதவும்.

இரண்டு பெண் குழந்தைகள் மட்டுமே இருந்து ஆண் குழந்தை இல்லாத குடும்பங்களில் அப்பெண் குழந்தைகள் ஒவ்வொருவரின் பெயரிலும் தமிழ்நாடு மின்விசை நிதி அடிப்படை மேம்பாட்டு நிறுவனத்தில் ரூ.15,200/-ஐ தொடக்க வைப்பீடாக அரசு செலுத்துகிறது. இத்தொகையிலிருந்து கிடைக்கும் வட்டியைக் கொண்டு அப்பெண் குழந்தைகள் 1 முதல் 10-ம் வகுப்பு வரை ஒவ்வொருவருக்கும் கல்வி பயில மாதம் ஒன்றுக்கு ரூ.150/- வழங்கப்படும். 20 ஆண்டுகளுக்குப் பிறகு வட்டியுடன் கூடிய முதிர்வு தொகை முழுமையாக ஒவ்வொருவருக்கும் வழங்கப்படும். இது அக்குழந்தைகள் மேற்கல்வி பெற / திருமண செலவை ஈடு செய்ய உதவிடும்.

## 2.14 தொட்டில் குழந்தை திட்டம்

தொட்டில் குழந்தை திட்டம் முதன்முதலில் சேலம் மாவட்டத்தில் பெண் சிசு கொலையினை அறவே ஒழிக்கும் நோக்கோடு ஏற்படுத்தப்பட்டது. பின்னர் பெண் சிசுக்கொலை அதிகமாக நடக்கின்ற மாவட்டங்களாக கண்டறியப்பட்ட மதுரை, தேனி, திண்டுக்கல் மற்றும் தர்மபுரி ஆகிய மாவட்டங்களுக்கு இந்த திட்டம் விரிவுபடுத்தப்பட்டது. தொட்டில் குழந்தை வரவேற்பு மையங்கள் போதிய பணியாளர்கள், உள்கட்டமைப்பு வசதிகளான மருந்து பொருட்கள், மருத்துவ உபகரணங்கள், தொலைபேசி வசதி, குளிர்சாதன பெட்டி வசதி ஆகியவற்றுடன் தொடங்கப்பட்டுள்ளன. தொட்டில்கள் மாவட்ட சமூகநல அலுவலகங்கள், மாவட்ட ஆட்சியர் அலுவலகங்கள், அரசு மருத்துவமனைகள், ஆரம்ப சுகாதார மையம் / துணை மையம் ஆகிய இடங்களில் வைக்கப்பட்டு குழந்தைகள் பெறப்படுகின்றன.

இந்த வரவேற்பு மையங்கள் கைவிடப்பட்ட / தேவையில்லை என ஒதுக்கப்பட்ட சிசுக்களை பெற்று, அவைகளின் உயிரை காப்பதில் முக்கிய பங்காற்றுகின்றன.

மாவட்ட சமூகநல அலுவலர்கள் இத்திட்டத்தில் ஒருங்கிணைப்பாளர்களாக செயல்படுகின்றனர்.

பெண் சிசுவதையை தடுப்பதில் மற்ற துறைகளுடன் மாவட்ட நிர்வாகம் ஒருங்கிணைந்து செயலாற்றுகிறது.

## 2.15 தத்து எடுத்தல்

தத்து திட்டமானது அனாதையாக்கப்பட்ட, கைவிடப்பட்ட, ஆதரவற்ற, ஒதுக்கப்பட்ட குழந்தைகளுக்கு தக்கதொரு குடும்ப சூழலை ஏற்படுத்திக் கொடுத்து, அதன் மூலம் அக்குழந்தைகளுக்கு பாதுகாப்பு, பராமரிப்பு மற்றும் அன்பும், அரவணைப்பும் கிடைக்கவும் அவர்களிடமுள்ள செயல் திறன் மற்றும் உள்ளாற்றலை வெளிப்படுத்தவும் உதவுகிறது. மேலும், குழந்தையில்லா கணவன்-மனைவிக்கு தங்களுக்கென குழந்தையை பேணிப் பராமரிக்கும் வாய்ப்பும், மகிழ்ச்சியும் இத்திட்டம் வழங்குகிறது. குழந்தைகள் உடலாலும், உள்ளத்தாலும், இயல்பான வளர்ச்சியைப் பெறவும், அறிவாற்றலையும், பொருளாதார நிலையையும் உயர்த்திக் கொள்ளவும், குழந்தைகள் தவறான முறைகளில் ஈடுபடுத்தப்படுவதை தடுப்பதிலும், அனாதைக் குழந்தைகள் சமூகத்தால் சிறுமைப்படுத்தப்படுவதை தடுப்பதிலும் இத்திட்டம் முக்கியப் பங்காற்றுகிறது.

உள் நாட்டில் தத்து கொடுக்க 21 நிறுவனங்களுக்கு உரிமம் அளிக்கப்பட்டுள்ளது. இந்நிறுவனங்கள் சென்னை, கோவை, தருமபுரி, திருச்சி, தூத்துக்குடி. மதுரை, சேலம், நாமக்கல், திண்டுக்கல், நாகப்பட்டினம், திருநெல்வேலி, திருவள்ளூர் மற்றும் காஞ்சிபுரம் ஆகிய மாவட்டங்களில் செயல்படுகின்றன. உரிமம் பெற்ற நிறுவனங்களில் 9

நிறுவனங்களுக்கு வெளிநாட்டினருக்கு தத்து கொடுக்கவும் உரிமம் அளிக்கப்பட்டுள்ளது. தமிழ்நாட்டில் மாவட்டத்திற்கு குறைந்த பட்சம் ஒரு தத்து நிறுவனத்தைக் கண்டறிய அரசால் நடவடிக்கை மேற்கொள்ளப்பட்டு வருகிறது. உரிமம் அளிக்கப்பட்ட எல்லா நிறுவனங்களும் சட்டபூர்வ தத்தெடுத்தலை மேற்கொள்ள அதிகாரம் வழங்கப்பட்டுள்ளது.

பொது மக்களிடையே தத்தெடுத்தல் தொடர்பான விழிப்புணர்வை ஏற்படுத்துவதன் மூலம் கைவிடப்பட்ட மற்றும் ஆதரவற்ற குழந்தைகளை தத்தெடுப்பதற்கு அரசு ஊக்கமளித்து வருகிறது. இத்திட்டத்திற்கு மாவட்ட சமூகநல அலுவலர்கள் ஒருங்கிணைப்பு அலுவலர்களாக நியமிக்கப்பட்டு உள்ளனர்.

## 2.16 முதியோர் இல்லங்கள்

மக்கள் தொகை அமைப்பில் ஏற்பட்டுள்ள மாறுதல்களாலும், வாழ்நாள் நீட்சியின் காரணத்தினாலும், முதியோர்களின் எண்ணிக்கை மிகவும் வேகமாக வளர்ந்து வருகிறது. இந்தியாவில் நவீன வாழ்க்கை மற்றும் நகர வளர்ச்சியின் காரணமாக முதியோர்கள் கவனிக்கப்படாமல் ஒதுக்கப்படுகிறார்கள். வறுமை நிலையில் உள்ள குடும்பத்தைச் சார்ந்த முதியோர்களும், ஆதரவற்ற நிலையில் உள்ள முதியோர்களுமே அன்றாட வாழ்வில் உணவு, உடை, உறைவிடம் இன்றி அதிகம் பாதிக்கப்படுகின்றனர். அவர்களின் இன்னல்களைக் களைய, 16 தனியார் தொண்டு நிறுவனங்களுக்கு முதியோர் இல்லங்களை நடத்த அரசு மானியம் அனுமதித்துள்ளது. ஒவ்வொரு இல்லத்திலும் 40 முதியோர்கள் தங்க அனுமதிக்கப்படுகின்றனர். இவ்வில்லங்களில் 620 முதியோர்களுக்கு உணவு மற்றும் இருக்க இருப்பிட வசதி அளிக்கப்படுகின்றது. முதியோர்களுக்கு பராமரிப்பு செலவிற்காக மாதம் ஒன்றுக்கு ஒருவருக்கு ரூ.500/- வீதம் மான்யமாக மாநில அரசு வழங்கி வருகிறது. இவ்வில்லங்கள் அவ்வப்போது அலுவலர்களால் ஆய்வு செய்யப்படுகின்றன.

## 2.17 சுனாமியால் பாதிக்கப்பட்ட மக்களுக்கான நிவாரண திட்டங்கள்

சுனாமி பேரலையின் பாதிப்பால் தமிழகத்தின் கடலோர மாவட்டங்களான சென்னை, காஞ்சிபுரம், திருவள்ளூர், கன்னியாகுமரி, தஞ்சாவூர், நாகப்பட்டினம், திருவாரூர், புதுக்கோட்டை , இராமநாதபுரம், திருநெல்வேலி, தூத்துக்குடி, விழுப்புரம் மற்றும் கடலூர் ஆகிய மாவட்டங்களில் பாதிக்கப்பட்ட மக்களின் துயர்துடைக்க சமூகநலத் துறையின் மூலமாக கீழ்க்கண்ட நலத்திட்டங்கள் செயல்படுத்தப்படுகின்றன:

### அ) சிறப்பு குழந்தைகள் காப்பகம்

சுனாமி பேரலையால் ஆதரவற்றோராக்கப்பட்ட, குறிப்பாக குழந்தைகள் மற்றும் பெண்களுக்கு புனர்வாழ்வு அளிக்கும் பொருட்டு, மூன்று அரசு சிறப்பு குழந்தைகள் காப்பகங்கள் ஏற்படுத்தப்பட்டுள்ளன. மேற்கண்ட உன்னதமான நோக்கத்திற்காக, அரசு சிறப்பு குழந்தைகள் காப்பகங்கள் ஒவ்வொன்றிற்கும் தலா ரூ.15.92 லட்சம் வீதம் மொத்தம் ரூ.47.76 இலட்சம் பேரிடர் நிவாரண நிதியிலிருந்து ஒதுக்கப்பட்டது. தற்சமயம் நாகப்பட்டினம் மற்றும் கடலூர் ஆகிய இடங்களில் மட்டுமே 0-14 வரையிலான வயதுடைய தலா 100 குழந்தைகள் பயன்பெறும் வகையில் இக்காப்பகங்கள் செயல்பட்டு வருகின்றன. கன்னியாகுமரி மாவட்டத்தில் துவக்கப்பட்ட சிறப்பு குழந்தைகள் காப்பகம் போதிய குழந்தைகள் இல்லாத காரணத்தால் 14.3.2006 முதல் நாகர்கோவிலிலுள்ள அரசு குழந்தைகள் காப்பகத்துடன் இணைக்கப்பட்டது.

### ஆ) வளர் இளம் பெண்கள் (14-18) மற்றும் 18 வயதிற்கு மேற்பட்ட திருமணமாகாத பெண்களுக்கான சிறப்பு சேவை இல்லம்

14 வயது முதல் 18 வயதிற்குட்பட்ட வளர் இளம் பெண்களுக்காகவும், 18 வயதிற்கு மேற்பட்ட திருமணமாகாத பெண்களுக்காகவும், நாகப்பட்டினம் மற்றும் கன்னியாகுமரி மாவட்டங்களில் சிறப்பு சேவை இல்லங்கள் முறையே 6.1.2005

மற்றும் 18.1.2005 ஆகிய தேதிகளில் துவக்கப்பட்டன. தற்போது சனாமியால் பாதிக்கப்பட்ட தகுதியான உள்ளூரவோர் இல்லாத காரணத்தால் கன்னியாகுமரி அரசு சிறப்பு சேவை இல்லமானது மற்ற குழந்தைகளும் பயன்பெறும் வகையில் பொது சேவை இல்லமாக மாற்றப்பட்டுள்ளது. மேற்கண்ட சிறப்பு சேவை இல்லங்களுக்கு இல்லம் ஒன்றிற்கு தலா ரூ.20.87 இலட்சம் வீதம் மொத்தம் ரூ.41.74 லட்சம் ஒதுக்கீடு செய்யப்பட்டது.

## இ) நிதி உதவி திட்டம்

இத்திட்டத்தின் கீழ், சனாமி பேரலையால் பெற்றோரை இழந்து நிராதரவாக உள்ள 14 வயது வரையிலான சிறார்கள் (இரு பாலர்) மற்றும் 14 முதல் 18 வயது வரையிலான வளர் இளம் பெண்களுக்கு தலா ரூ.5 லட்சமும், 18 வயதிற்கு மேற்பட்ட திருமணமாகாத பெண்களுக்கு தலா ரூ.3 லட்சமும் தமிழ்நாடு மின்விசை நிதி அடிப்படை மேம்பாட்டு நிறுவனத்தில் பயனாளியின் பெயரில் நிதி வைப்பீடு செய்யப்பட்டுள்ளது. மேற்கண்ட தொகை முதிர்வு அடைந்த உடன் பயனாளியின் உயர் கல்விக்கோ அல்லது சுய வேலை வாய்ப்பிற்கோ பயன்படும். இத்திட்டத்தின் கீழ் இதுவரை ரூ.7,41,26,661/- முதலமைச்சர் பொது நிவாரண நிதியிலிருந்தும், இயற்கை பேரிடர் நிவாரண நிதியிலிருந்தும் பெறப்பட்டு வைப்பீடு செய்யப்பட்டதன்மூலம் 223 பயனாளிகள் பயனடைந்துள்ளனர்.

## ஈ) சனாமியால் பாதிக்கப்பட்டோர்க்கு உளவியல் ரீதியான அரவணைப்பு பயிற்சி

தமிழ்நாடு அரசு ஐ.நா. வளர்ச்சி திட்டத்தின்(UNDP) நிதியுதவியுடன் சனாமியால் பாதிக்கப்பட்ட மக்களுக்காக உளவியல் ரீதியான அரவணைப்பு பயிற்சி இத்துறையின் மூலமாக (இராமநாதபுரம் மற்றும் புதுக்கோட்டை நீங்கலாக) 11 கடலோர மாவட்டங்களில் நடத்த ஒப்பந்தம் செய்யப்பட்டது. மேற்கண்ட திட்டத்தின் கீழ், இது வரை 2813 சமுதாய அளவிலான பயிற்சியாளர்களுக்கு பயிற்சி வழங்கப்பட்டு அவர்கள் மூலம் 32,852 குடும்பங்களுக்கும், 1,51,424 நபர்களுக்கும் உளவியல் ரீதியான ஆலோசனை (counseling) வழங்கப்பட்டது.

சனாமியால் பாதிக்கப்பட்ட மக்களிடையே குடிப்பழக்கத்தை தடுப்பதற்கான ஒரு சிறப்பு திட்டம் தொடங்கப்பட்டு, அதன் தொடர்ச்சியாக உலக சுகாதார மையத்தின் தொழில் நுட்ப உதவியுடன் டி.டி.கே. இரங்கநாதன் மருத்துவ ஆராய்ச்சி மையத்தால் சமுதாய களப்பணியாளர்களுக்கு பயிற்சிகள் வழங்கப்பட்டு வருகின்றன. மேலும் சனாமியால் பாதிக்கப்பட்ட நபர்களிடம் உள்ள குடிப்பழக்கத்திலிருந்து அவர்கள் மீண்டுவரும் வகையில் அவர்களுக்கு சமுதாய நலப் பணியாளர்கள் தக்க ஆலோசனை வழங்கி வருகின்றனர்.

## 2.18 தமிழ்நாடு சமூகநல வாரியம், சென்னை

1954ல் துவக்கப்பட்ட தமிழ்நாடு சமூகநல வாரியம், கீழ்க்கண்ட நோக்கங்களுடன் செயல்பட்டு வருகிறது:

1. சமூகநல தன்னார்வ அமைப்புகளை உருவாக்குவதை ஊக்குவித்தல்.
2. தனியார் சேவை நிறுவனங்களின் பணித்திறனை மேம்படுத்துவதற்கு தொழில் நுட்பம் மற்றும் நிதியுதவி அளித்து அவற்றின் தரத்தினை உயர்த்துதல்.
3. அரசு நிதி உதவி மூலம் செயல்படுத்தப்படும் திட்டங்களை மதிப்பீடு செய்தல்.

1953ல் துவக்கப்பட்டது முதல் சமூகத்தில் மகளிரின் வளர்ச்சி மற்றும் மேம்பாட்டினை முக்கியக் குறிக்கோளாகக் கொண்டு மத்தியில் சமூகநல வாரியம் செயல்பட்டு வருகிறது. இந்நோக்கத்தை எட்டும் வகையில், மத்திய சமூகநல வாரியம் கல்வி, பயிற்சி, விழிப்புணர்வை ஏற்படுத்துதல், வருவாய் பெருக்க வழிகள் மற்றும் இதர சேவைகள் போன்றவைகள் மூலம் தன்னார்வத் தொண்டு நிறுவனங்களுக்கு உதவி புரிகிறது. தொண்டு நிறுவனங்களுக்கு திட்டங்களின் தன்மையைப் பொருத்து 50 சதவிகிதம் முதல் 90 சதவிகிதம் வரை நிதியுதவி அளிக்கப்படுகிறது. சில சிறப்புத் திட்டங்களுக்கு 100 சதவீதம் நிதியுதவியும் கூட வழங்கப்படுகிறது.

கடந்த நிதியாண்டில், 810 தொண்டு நிறுவனங்களின் கீழ் இயங்கும் 1,453 தொண்டு அலகுகளுக்கு ரூ.452.84 இலட்சம் மத்திய அரசிடமிருந்து நிதியுதவி பெற்று வழங்கப்பட்டுள்ளது. மாநில அரசின் நிதியுதவியான ரூ.14.80 இலட்சம் 206 தன்னார்வ அலகுகளைக் கொண்ட 206 தொண்டு நிறுவனங்களுக்கு வழங்கப்பட்டுள்ளது.

## 2.19 தமிழ்நாடு சமூக நல வாரியத்தின் கீழ் கிராமப்புறங்களில் செயல்படும் தொண்டு நிறுவனங்களுக்கு தமிழக அரசின் மான்யம்

கிராமப்புறங்களில் மக்கள் நலனுக்காகச் செயல்படும் 200 தொண்டு நிறுவனங்கள் பதிவு செய்யப்பட்டு, குறைந்த பட்சம் மூன்று வருடங்கள் நல்ல நிலையில் இயங்கும் தன்னார்வத் தொண்டு நிறுவனங்கள் இத்திட்டத்தின் கீழ் பயன் பெறுகின்றன. திறன் பயிற்சி அளிப்பதற்கான தையல் இயந்திரங்கள், தட்டச்சு இயந்திரங்கள், கயிறு இராட்டினங்கள் முதலிய உபகரணங்களும் பகல்நேர பராமரிப்பு மையங்களில் உள்ள குழந்தைகளுக்கான விளையாட்டு சாதனங்கள் மற்றும் உபகரணங்கள் போன்றவைகள் வாங்குவதற்கு ஒவ்வொரு ஆண்டும் 200 தன்னார்வத் தொண்டு நிறுவனங்களுக்கு தலா ரூ.5000/- வீதம் மான்யமாக அரசால் வழங்கப்படுகிறது. இத்தொண்டு நிறுவனங்களுக்கு தமிழ்நாடு சமூகநல வாரியம் மூலம் நிதியுதவி அளிக்கப்படுகிறது.

## 2.20 குடும்ப ஆலோசனை மையம்

குடும்ப ஆலோசனை மையத்தின் நோக்கமானது குடும்பத்தில் நிலவும் கருத்து வேறுபாடுகளைக் களைந்து ஒற்றுமையை நிலவ செய்வதாகும். தன்னார்வத் தொண்டு நிறுவனங்களால் நாமக்கல், கரூர், ஈரோடு, விழுப்புரம், வேலூர் மற்றும் பெரம்பலூர் ஆகிய மாவட்டங்களில் நடைபெற்று வரும் 6 குடும்ப ஆலோசனை மையங்களுக்கு, தமிழ்நாடு சமூக நல வாரியத்தின் வாயிலாக அரசு நிதி உதவி அளித்து வருகிறது. இம்மையங்கள் வரதட்சணைக் கொடுமை, குடும்பத்தில் நிலவும் கருத்து வேறுபாடுகள், குடிப்பழக்கம் ஆகிய இன்னல்களுடன் அணுகும் பெண்களுக்கு அவற்றை நீக்க உதவி செய்வதுடன், எச்.ஐ.வி / எய்ட்ஸ் நோயாளிகளுக்குத் தகுந்த ஆலோசனைகளையும் வழங்கி வருகின்றன.

## 2.21 தமிழ்நாடு மாநில மகளிர் ஆணையம்

தமிழ்நாடு மாநில மகளிர் ஆணையம் 1993-ல் பெண்களின் நலனுக்காகவும் மற்றும் அவர்களின் உரிமைகளைப் பாதுகாக்கவும் துவங்கப்பட்டது. பாதிக்கப்பட்ட பெண்களிடமிருந்து மனுக்களை பெற்று, உடனடியாக உரிய அதிகாரிகளுக்கு அனுப்பப்பட்டு, குற்றவாளிகளுக்கு உரிய தண்டனை கிடைக்க வகை செய்யப்படுகிறது. இதன்மூலம் பல பாதிக்கப்பட்ட பெண்களுக்கு நீதியும், நிவாரணமும், பாதுகாப்பும் கிடைக்குமாறும் மேல் நடவடிக்கை மேற்கொள்ளப்படுகிறது. பல பெண்களுக்கு இதன் மூலம் உதவி கிடைத்துள்ளது.

2006-2007 ஆம் ஆண்டுக்கான புதிய திட்டங்களின் விவரப் பட்டியல்

சமூக நலம்

(ரூபாய் இலட்சத்தில்)

வ. எண்	திட்டம்	ஒதுக்கீடு
1	அரசு சேவை இல்லங்களுக்கு அவசர மின்விளக்கு வழங்குதல்	0.42
2	அரசு குழந்தைகள் காப்பகங்களுக்கு அவசர மின்விளக்குகள் வாங்குதல்	0.25
3	திருவண்ணாமலை, தூத்துக்குடி, கடலூர், கன்னியாகுமரி, சிவகங்கை மற்றும் கிருஷ்ணகிரி மாவட்ட சமூகநல அலுவலகங்களுக்கு புதிய ஈப்பு வாங்குதல்	26.30
4	சர்வதேச முதியோர் தினம் ஒவ்வொரு ஆண்டும் அக்டோபர் 1 ஆம் நாள் கொண்டாடுதல்	5.50
5	அனைத்து மாவட்ட சமூகநல அலுவலகங்களுக்கும் நகல் எடுக்கும் இயந்திரம் வாங்குதல்	18.00
6	அனைத்து மாவட்ட சமூகநல அலுவலகங்களுக்கும் தொலை அச்சு கருவி வாங்குதல்	1.80
7	சமூகநல இயக்ககத்திற்கு 2 ஜெராக்ஸ் இயந்திரங்கள் வாங்குதல்	1.20
8	அனைத்து மாவட்ட சமூகநல அலுவலகங்களுக்கும் கணினி மற்றும் இதர பாகங்கள் வாங்குதல்	15.00
9	சமூகநல இயக்ககத்தில் உள்ள அலுவலர்களுக்கு கணினி வாங்குதல்	4.00
10	தஞ்சாவூர் அரசு குழந்தைகள் காப்பகத்திற்கு கூடுதல் கட்டிடம் கட்டுதல்	4.40
11	தஞ்சாவூர் அரசு சேவை இல்லத்திற்கு கூடுதல் கட்டிடம் கட்டுதல்	36.00
12	விருந்தினராக தங்கும் மகளிர் விடுதி சென்னையில் ஆரம்பித்தல்	1.82
<b>மொத்தம்</b>		<b>114.69</b>

### அத்தியாயம் 3

#### சத்துணவு

#### 3.1 புரட்சித் தலைவர் எம்.ஜி.ஆர் சத்துணவுத் திட்டம்

சத்துணவு அளித்தல் மற்றும் தமிழ்நாட்டை ஊட்டச்சத்து குறைபாடற்ற மாநிலமாக மாற்றல் ஆகியவற்றை நோக்கமாக கொண்டு தமிழக அரசு, வறுமைக் கோட்டிற்குகீழ் வாழ்வோரின், குறிப்பாக குழந்தைகள் மற்றும் முதியோரின் ஊட்டச்சத்து நிலையை மேம்படுத்த முனைந்து வருகிறது.

1982ல் அறிமுகப்படுத்தப்பட்ட புரட்சித் தலைவர் எம்.ஜி.ஆர். சத்துணவு திட்டம், முதலில் ஊரகப் பகுதிகளிலுள்ள குழந்தைகள் நல மையங்களில் 2-5 வயதிற்குட்பட்ட முன்பருவக்கல்வி பயிலும் குழந்தைகள் மற்றும் 5-9 வயதிற்குட்பட்ட ஆரம்பப் பள்ளி குழந்தைகள் ஆகியோர் பயனடையும் வண்ணம் 1.7.1982 முதல் செயல்படுத்தப்பட்டது. பின்னர், 15.9.1982 முதல் இத்திட்டம் நகர்ப்பகுதிகளிலுள்ள சத்துணவு மையங்களுக்கும் விரிவுபடுத்தப்பட்டு, 15.9.1984 முதல் 10-15 வயது வரையிலான பள்ளி மாணவ, மாணவிகளும் பயனடையும் வகையில் மேலும் விரிவுபடுத்தப்பட்டது. 15.1.1983 முதல், ஓய்வூதியம் பெறும் முதியோரும், இத்திட்டத்தின் கீழ் பயன்பெற்று வருகின்றனர்.

பொருளாதார அடிப்படையில் பின்தங்கிய குழந்தைகளுக்கு தேவையான ஊட்டச்சத்து நிறைந்த உணவினை வழங்குவதன் மூலம் குழந்தைகளிடையே காணப்படும் ஊட்டச்சத்து குறைவினை சரிசெய்ய முயற்சி செய்வதோடு குழந்தைகளின் கல்வியறிவு விகிதத்தினை அதிகரிக்கவும், பள்ளி செல்லும் குழந்தைகளின் எண்ணிக்கையை அதிகரித்து பள்ளிக்கு செல்லாமல் இடையில் நின்றுவிடும் குழந்தைகள் எண்ணிக்கையை குறைப்பது இத்திட்டத்தின் முக்கிய நோக்கங்களாகும்.

#### அங்கன்வாடிகளில் உள்ள சத்துணவு மையங்கள் (31.3.2006 நிலவரப்படி)

வ. எண்	திட்டம்	மையங்களின் எண்ணிக்கை	பயனடைவோர் எண்ணிக்கை				மொத்தம்
			குழந்தைகள்			கருவுற்ற / பாலூட்டும் தாய்மார்கள் (+) முதியோர் உதவித் தொகை பெறுவோர்	
			இணை உணவு	மதிய உணவு	மொத்தம்		
6-24 மாதங்கள்	25-36 மாதங்கள்	24-60 மாதங்கள்					
1.	ஒருங்கிணைந்த குழந்தை வளர்ச்சிப் பணிகள் திட்டம்	23177	181657	128590	330763	150371 (+) 12711	804092
2.	உலக வங்கி உதவி பெறும் ஒ.கு.வ.ப.-3 திட்டம்*	19500	214568	130391	740674	349249 (+) 30705	1465587
	<b>மொத்தம்</b>	<b>42677**</b>	<b>396225</b>	<b>258981</b>	<b>1071437</b>	<b>543036</b>	<b>2269679</b>

\* 1.4.2006 முதல், 434 திட்டப்பகுதிகளில் உள்ள 42677 அங்கன்வாடி மையங்களும், மைய அரசின் ஒருங்கிணைந்த குழந்தை வளர்ச்சி திட்டப் பணியின்கீழ் கொண்டு வரப்பட்டுள்ளன.

\*\* இந்த நிதியாண்டில் மைய அரசால் ஒப்புதல் அளிக்கப்பட்டுள்ள 3049 புதிய அங்கன்வாடி மையங்கள் கூடுதலாக துவக்கப்படுவதற்கு ஆணைகள் பிறப்பிக்கப்பட்டுள்ளன.

### பள்ளி சத்துணவு மையங்கள்

வ. எண்	திட்டம்	மையங்களின் எண்ணிக்கை	பயனடைவோர் எண்ணிக்கை
1.	புரட்சித் தலைவர் எம்.ஜி.ஆர் சத்துணவுத் திட்டம் (கிராமப்புறம்)	39597	5498309
2.	புரட்சித் தலைவர் எம்.ஜி.ஆர் சத்துணவுத் திட்டம் (நகர்ப்புறம்)	1747	376693
<b>மொத்தம்</b>		<b>41344</b>	<b>5875002</b>

மொத்த பயனாளிகள் எண்ணிக்கை  $22,69,679 + 58,75,002 = 81,44,681$

### நாள் ஒன்றுக்கு ஒவ்வொரு பயனாளிக்கும் வழங்கப்படும் உணவுப் பொருட்களின் அளவு வீதம்

வ. எண்	உணவுப் பொருட்கள்	வயதுப்பிரிவுகள் (வருடங்களில்)				முதியோர் உதவித் தொகை பெறுவோர்
		2-5	5-9	10-15		
1	அரிசி	80கிராம்	100கிராம்	100கிராம்	120 கிராம்	200 கிராம்
2	பருப்பு	10 கிராம்	15 கிராம்	15 கிராம்	15 கிராம்	15கிராம்
3	எண்ணெய்	2 கிராம்	1 கிராம்	1 கிராம்	1 கிராம்	1 கிராம்
4	உப்பு	1.9 கிராம்	1.9கிராம்	1.9கிராம்	1.9கிராம்	1.9கிராம்
5	காய்கறிகள், தாளிதம், மற்றும் எரிபொருள்	35 பைசா	35பைசா	35பைசா	35பைசா	35பைசா

சத்துணவு மையங்களுக்கு தேவையான உணவுப் பொருட்களை தமிழ்நாடு நுகர்பொருள் வாணிபக் கழகம் வழங்குகிறது. காய்கறிகள் (15 பைசா), தாளிதம் (9 பைசா) மற்றும் எரிபொருள் (11 பைசா) ஆகியவற்றிற்கென பயனாளி ஒருவருக்கு ஒரு நாளைக்கு 35 பைசா வீதம் நிதியுதவியும் வழங்கப்படுகிறது.

### புரதச் சத்து மிகுந்த உணவு

2 வயது முதல் 15 வயதிற்குட்பட்ட குழந்தைகள் மற்றும் மாணவ மாணவியருக்கு 3.6.1989 முதல் சத்துணவுடன் வேகவைத்த ஒரு முட்டை வழங்கப்பட்டு வந்தது.

2006ஆம் ஆண்டு முதல், பெருந்தலைவர் காமராசர் பிறந்த ஜூலை திங்கள் 15 ஆம் நாள் 'கல்வி வளர்ச்சி நாள்' ஆக கொண்டாடப்படுகிறது. இவ்வரசால் அறிவிக்கப்பட்டபடி, 15.7.2006 முதல் 2-15 வயதிற்குட்பட்ட குழந்தைகள் மற்றும் மாணவ, மாணவியருக்கு வாரத்திற்கு 2 முட்டைகள் திங்கள் மற்றும் புதன் கிழமைகளில் வழங்கப்பட்டு வருகின்றது. இதனால் ஏற்படும் கூடுதல் செலவினம் ஆண்டுக்கு சுமார் 40 கோடி ரூபாய் ஆகும்.

இது தவிர, வியாழக்கிழமைகளில் 20 கிராம் முழுக் கொண்டைக் கடலை அல்லது 20 கிராம் முழு பச்சைப் பயறு (மாற்றி மாற்றி) மற்றும் வெள்ளிக் கிழமைகளில் 20 கிராம் வேகவைத்த உருளைக்கிழங்கு ஆகியவை 2-15 வயதிற்குட்பட்ட பயனாளிகளுக்கு வழங்கப்படுகிறது. மேற்கண்டவற்றால், ஒவ்வொரு பயனாளிக்கும் வாரத்திற்கு கூடுதலாக 250.60 கலோரி சக்தியும், 15.98 கிராம் புரதச் சத்தும் கிடைக்கின்றது.

## உப்பு

2-15 வயதிற்குட்பட்ட குழந்தைகளிடையே பொதுவாகக் காணப்படும் ஊட்டச்சத்து குறைபாட்டு விளைவுகளான இரும்புச்சத்து குறைபாடு / இரத்த சோகை ஆகியவற்றை கட்டுப்படுத்தவும், வராமல் தடுக்கவும் இரும்பு சத்து மிகுந்த (Iron Fortified) உப்பு புரட்சித் தலைவர் எம்.ஜி.ஆர். சத்துணவு திட்டத்தில் உணவு தயாரிக்க பயன்படுத்தப்பட்டு வருகிறது. இருமுறை செறிவூட்டப்பட்ட உப்பு நீலகிரி, கோயம்புத்தூர், சேலம், திருச்சி, கரூர், பெரம்பலூர் மற்றும் நாமக்கல் ஆகிய ஏழு மாவட்டங்களில் சத்துணவு மையங்களில் பயன்படுத்தப்பட்டு வருகிறது.

## உணவுப் பொருட்கள் வழங்கல்

வட்டார வளர்ச்சி அலுவலர்கள் / குழந்தை வளர்ச்சித் திட்ட அலுவலர்கள் அளிக்கும் தேவைப் பட்டியலின் அடிப்படையில், அரிசி, பருப்பு மற்றும் எண்ணெய் ஆகியவற்றை தமிழ்நாடு நுகர் பொருள் வாணிபக் கழகம் தனது வட்டக் கிடங்கிலிருந்து நேரடியாக சத்துணவு மையங்களுக்கு/ அங்கன்வாடி மையங்களுக்கு வழங்கி வருகிறது. பொதுவாக ஒவ்வொரு மாதமும் 10 ஆம் தேதி மற்றும் 25 ஆம் தேதி ஆகியவற்றுக்கு இடைப்பட்ட காலத்தில் உணவுப் பொருட்கள் வழங்கப்பட்டு வருகின்றன. சத்துணவுப் பொருட்கள் வழங்கப்பட்டமைக்கான தொகைகளை (நுகராட்சி நிர்வாக ஆணையரால் வழங்கப்படும் சென்னை மாநகராட்சி பள்ளி மையங்களுக்கு வழங்கப்பட்ட உணவு பொருட்களுக்கான தொகைகள் தவிர) மாவட்ட ஆட்சித் தலைவர்கள், சம்பந்தப்பட்ட தமிழ்நாடு நுகர் பொருள் வாணிபக் கழகத்தின் முதுநிலை மண்டல மேலாளர்களுக்கு வழங்குகின்றனர். காய்கறிகள், தாளிதம் மற்றும் விறகு ஆகியவை சத்துணவு அமைப்பாளர்களால் உள்ளூரில் வாங்கப்படுகின்றன. மேற்கண்டவை தவிர, சில்லறைச் செலவினங்களான துப்புரவுப் பொருட்கள் (சோப்பு, பினாயில் முதலியவை), துடைப்பம் வாங்குவதற்கென மையம் ஒன்றுக்கு மாதம் ஒன்றுக்கு ரூ.20/-ம் (பயனாளிகள் எண்ணிக்கை 500 வரை) மற்றும் ரூ.30/-ம் (500க்கு மேலான பயனாளிகள்) வழங்கப்படுகிறது.

## சர்க்கரை பொங்கல்

மதிப்பு வாய்ந்த தலைவர்கள் பிறந்த நாளன்று மதிய உணவு திட்ட பயனாளிகளுக்கு சர்க்கரைப் பொங்கல் வழங்கப்பட்டு வருகிறது.

## எவர் சில்வர் தட்டு மற்றும் டம்ளர் வழங்குதல்

அங்கன்வாடி மற்றும் பள்ளி சத்துணவுக் கூடங்களின் பயனாளிகளான குழந்தைகள் மற்றும் மாணவ மாணவியருக்கென எவர் சில்வர் தட்டு மற்றும் டம்ளர் வாங்கி வழங்கப்படும்.

## பெண்களுக்கான வேலை வாய்ப்பு

இத்திட்டம் கிராமப்புற மற்றும் நகர்ப்புறங்களில் வாழும் பெண்களுக்கு வேலை வாய்ப்புகளை வழங்குகிறது. விதவைகள் மற்றும் ஆதரவற்ற பெண்களுக்கு இத்திட்டத்தில் முன்னுரிமை அளிக்கப்படுகிறது. ஒவ்வொரு மையமும் ஒரு சத்துணவு அமைப்பாளர், ஒரு சமையலர் மற்றும் ஒரு உதவியாளர் ஆகியோருக்கு வேலை வாய்ப்பளிக்கிறது. 500க்கு மேற்பட்ட பயனாளிகளைக் கொண்ட மையங்களுக்கு கூடுதலாக ஒரு சமையலர் மற்றும் ஒரு உதவியாளர் வழங்கப்படுகின்றனர். கோழிப்பண்ணைகளை அமைத்து, சத்துணவு திட்டத்திற்கு தேவையான முட்டைகளை வினியோகிக்க மகளிர் சுயஉதவிக் குழுக்கள் ஊக்கப்படுத்தப்படுகின்றனர்.

## 3.2 தேசிய ஆரம்பப் பள்ளிக் கல்விக்கான ஊட்டச்சத்து உதவித் திட்டம்

தேசிய ஆரம்பப் பள்ளிக் கல்விக்கான ஊட்டச்சத்து உதவித் திட்டம், தமிழ்நாட்டில் 15.8.1995 அன்று துவக்கி வைக்கப்பட்டது. இத்திட்டத்தின் கீழ், 1-5 ஆம் வகுப்பு வரை பயிலும் ஆரம்ப பள்ளி குழந்தைகளுக்கு ஒரு குழந்தைக்கு

நாள் ஒன்றுக்கு 100 கிராம் வீதம் ஒரு கல்வி ஆண்டில் 10 மாதங்களுக்கு (200 நாட்களுக்கு) மதிய உணவு வழங்குவதற்கென மத்திய அரசின் மனித வள மேம்பாடு மற்றும் கல்வித் துறையினால் இலவச அரிசி வழங்கப்படுகிறது. புரட்சித்தலைவர் எம்.ஜி.ஆர் சத்துணவுத் திட்டத்தில் உள்ள சிறந்த உள்கட்டமைப்பு வசதிகளைக் கொண்டு, இத்திட்டத்தின் கீழ் ஒதுக்கீடு செய்யப்படும் அரிசி, சமைத்த உணவாக்கப்பட்டு குழந்தைகளுக்கு வழங்கப்படுகிறது. ஒரு குழந்தைக்கு நாள் ஒன்றுக்கு ரூ. 1.50 வீதம் சமைக்கும் செலவு மத்திய அரசினால் மீள அளிக்கப்படுகிறது.

### 3.3 கண்காணித்தல்

சத்துணவு மையங்களில் மாணவர்களின் வருகைக்குத் தக்கவாறு உரிய அளவில் தரமான உணவு வழங்கப்படுவதை உறுதிப்படுத்த, மாநில அளவிலான ஒரு குழு அமைக்கப்பட்டுள்ளது. பள்ளி சத்துணவு மையங்கள் மற்றும் அங்கன்வாடி மையங்களின் செயல்பாடுகளைக் கண்காணிக்க மாவட்ட / வட்டார / மாநகராட்சி / நகராட்சி மற்றும் ஊராட்சி மன்ற அளவில் குழுக்கள் ஏற்படுத்தப்பட்டுள்ளன. இக்குழுக்களில் அலுவலர்களுடன் மக்களால் தேர்ந்தெடுக்கப்பட்ட பிரதிநிதிகளும் இடம் பெற்றுள்ளனர்.

சத்துணவு உட்கொள்ளும் மாணவ மாணவியரின் தாய்மார்களில், விருப்பமுள்ள ஒருவர் அல்லது இருவர், முறைப் பணியில் சுகாதாரமான முறையில் தரமான உணவு தயாரிக்கப்பட்டு, மாணவ மாணவியருக்கு வழங்கப்படுவதை கண்காணித்து வருகின்றனர்.

### 3.4 ஒருங்கிணைந்த குழந்தை வளர்ச்சி திட்டப் பணிகள்

ஒரு சமுதாயத்தின் ஒட்டு மொத்த நல்வாழ்க்கை அதன் ஊட்டச்சத்து நிலையின் மூலமே தீர்மானிக்கப்படுகிறது. முன்பருவக் கல்விப் பருவத்தில் உள்ள குழந்தைகளின் ஊட்டச்சத்து நிலை சமுதாயத்தின் ஒட்டுமொத்த வாழ்க்கைத் தரத்தை பிரதிபலிக்கிறது. தமிழ்நாட்டில், குழந்தைகளின் ஊட்டச் சத்து நிலை கடந்த வருடங்களில் கணிசமான அளவில் மேம்பட்டு, 1992-93 ஆம் ஆண்டு 41.40 விழுக்காடாக இருந்த இயல்பு நிலை குழந்தைகள் சதவிகிதம், 2005-06 ஆம் ஆண்டு 61.45 விழுக்காடாக உயர்ந்துள்ளது. 1999 ஆம் ஆண்டில் 0.45 விழுக்காடாக இருந்த கடுமையான ஊட்டச் சத்து குறைபாடு மார்ச் 2006ல் 0.07 விழுக்காடாக குறைந்துள்ளது. குழந்தைகளின் இறப்பு விகிதம் உயிருடன் பிறந்த 1000 குழந்தைகளில் 53 (1998) ஆக இருந்தது, 42 (2003) ஆக குறைந்துள்ளது.

ஊட்டச்சத்து நிலை உயர்த்தல் தமிழக அரசியல் கொள்கைகளில் எப்பொழுதும் ஒரு முக்கிய இடத்தை பெற்று வருகிறது. குழந்தைகள் மற்றும் பெண்களுக்காக பல்வேறு ஊட்டச்சத்துத் திட்டங்கள் தமிழகத்தில் மத்திய அரசு நிதி உதவியுடன் செயல்படுத்தப்பட்டு வருகின்றன. மார்ச் 2006 வரையில் உலக வங்கி உதவி பெற்ற ஒருங்கிணைந்த குழந்தை வளர்ச்சிப் பணிகள் 3வது திட்டத்தின்கீழ் 318 கிராமப்புற வட்டாரங்களில் செயல்படும் 19500 மையங்களின் மூலமாக சுகாதார மற்றும் ஊட்டச்சத்துப் பணிகள் அளிக்கப்பட்டு வந்தன. இதே சேவைகள் ஒருங்கிணைந்த குழந்தை வளர்ச்சித் திட்டப் பணிகள் (பொது) திட்டத்தின் கீழ் 116 நகர் / கிராமப்புற திட்டப் பகுதிகளில் செயல்படும் 23177 மையங்களின் மூலமாகவும் அளிக்கப்பட்டு வந்தன. 1.4.2006 முதல், அனைத்து 434 திட்டப் பகுதிகளிலும் உள்ள 42677 அங்கன்வாடி மையங்கள் மத்திய அரசின் நிதி உதவிபெறும் ஒருங்கிணைந்த குழந்தை வளர்ச்சிப் பணிகள் திட்டத்தின்கீழ் செயல்பட்டு வருகின்றன.

### புதிய அங்கன்வாடி மையங்கள்

திருத்தி அமைக்கப்பட்ட விதிமுறைகளின்படி, சமவெளிப் பகுதிகளில் 500- 1500 மக்களுக்கு ஒரு மையமும், மலைப்பகுதிகளில் 300-1500 மக்களுக்கு ஒரு மையமும் ஏற்படுத்தப்பட வேண்டும் என வரையறுக்கப்பட்டுள்ளது. மாநிலத்தின் அனைத்து உறைவிடங்களையும் இத்திட்டத்தின் கீழ் பயன் பெறச் செய்யவும் மற்றும் உச்சநீதிமன்றத்தின்

ஆணைகளை நிறைவேற்றும் முகமாகவும் கூடுதலாக 3049 அங்கன்வாடி மையங்களைத் துவக்க தமிழகத்திற்கு மத்திய அரசு அனுமதி அளித்துள்ளது. இம்மையங்களை துவக்க அரசு ஆணை பிறப்பிக்கப்பட்டுள்ளது.

#### 3.4.1 குறிக்கோள்கள்

ஒருங்கிணைந்த குழந்தை வளர்ச்சி திட்டப் பணிகளின் குறிக்கோள்களாவன:

- அ. குழந்தை பராமரிப்பு பழக்கங்களை குடும்ப அளவில் மேம்படுத்துவதோடு 0-5 வயதுக் குழந்தைகளின் ஊட்டச் சத்து, சுகாதாரம், மன மற்றும் சமூக நிலையினை மேம்படுத்துதல், குறிப்பாக 3 வயதிற்குட்பட்ட குழந்தைகளிடையே ஊட்டச்சத்து குறைபாட்டை தடுத்தல்
- ஆ. பெண்களிடையே, குறிப்பாக கர்ப்பிணிகள், பாலூட்டும் தாய்மார்கள் மற்றும் வளர் இளம் பெண்கள் ஆகியோரின் ஊட்டச் சத்து மற்றும் சுகாதார நிலையினை மேம்படுத்துதல்
- இ. பெண்களும், வளர் இளம் பெண்களும், தங்களுடைய மற்றும் தங்களது குடும்பங்களுடைய ஊட்டச் சத்து மற்றும் சுகாதாரப் பிரச்சினைகளை திறமையுடன் எதிர்கொள்ளத் தேவையான கூடுதல் விழிப்புணர்வை ஏற்படுத்தி, அவர்களை அதிகாரப் பகிர்வு பெறச் செய்தல்.
- ஈ. தமிழ்நாட்டை ஊட்டச்சத்து குறைபாடு இல்லாத மாநிலமாக மாற்றி, வறுமை கோட்டின்கீழ் உள்ளவர்களுக்கு முழு வாழ்க்கை சுழற்சிக்கு ஊட்டச்சத்துப் பாதுகாப்பு அளித்தல், குறிப்பாக கர்ப்பிணிகள், மழலையர், குழந்தைகள், வளர் இளம் பெண்கள் மற்றும் முதியோருக்கு ஊட்டச்சத்து அளித்தல்.

#### 3.4.2 திட்டத்தின் பயனாளிகள்

- 0-3 வயது மற்றும் 3-5 வயதிலுள்ள குழந்தைகள்
- கர்ப்பிணிகள் மற்றும் பாலூட்டும் தாய்மார்கள்
- வளர் இளம் பெண்கள்
- ஓய்வூதியம் பெறும் முதியோர்
- சமுதாயக் குழுக்கள் / சமுதாயத் தலைவர்கள்

#### 3.4.3 அளிக்கப்படும் சேவைகள் மற்றும் அவற்றை அளிப்பதற்கான செயல் உத்திகள்

- வளர்ச்சி நிலை உயர்த்துதல், தேர்ந்தெடுக்கப்பட்ட பயனாளிகளுக்கு இணை உணவு அளித்தல், இளம் சிறார்கள் பிள்ளைகளின் பாதுகாப்பு மற்றும் முன் பருவக் கல்வி ஆகியவை அங்கன்வாடி மைய அளவில் அளிக்கப்படுகின்றன
- சுகாதார மற்றும் ஊட்டச் சத்துப் பணியாளர்களை ஒருங்கிணைத்து, இலக்குப் பிரிவுகளுக்கு ஊட்டச் சத்து மற்றும் சுகாதார சேவைகள் அங்கன்வாடி மைய அளவில் அளிக்கப்படுகின்றன
- சுகாதாரம் மற்றும் ஊட்டச் சத்து மேற்பார்வையாளர்கள் இணைந்து ஆய்வுகளை மேற்கொள்கின்றனர்
- வட்டார மற்றும் மாவட்ட அளவில் ஆரம்ப சுகாதார நிலையங்களில் இணை ஆய்வுகள் நடத்தப்படுகின்றன
- பயிற்சி மற்றும் தகவல் தொடர்பு கூறுகளின் மூலம் திட்டத்திற்கு ஆதரவு அளிக்கப்படுகிறது
- கிராம அளவிலான மேலாண்மைக் குழுக்கள் மூலமாக, சமுதாயம் சார்ந்த செயல் உத்திகள் நடைமுறைப் படுத்தப்படுகின்றன

#### 3.4.4 2006-2007 ஆம் ஆண்டிற்கான திட்டங்கள்

சமீப காலமாக, இத்திட்டத்தின் அடிப்படை இலக்கு, "ஊட்டச் சத்து குறைபாடு மேலாண்மை" என்பதிலிருந்து "ஊட்டச் சத்து குறைபாட்டினை தவிர்த்தல்" ஆக மாறியுள்ளது. இதனை அடையும் முகமாக 2006-2007 ஆம் ஆண்டில் பல்வேறு கூறுகளின் கீழ் செயல் உத்திகளும் நடவடிக்கைகளும் உத்தேசிக்கப்பட்டுள்ளன. இவற்றில், குழந்தை பெறும் பருவத்திற்கு முந்தைய பருவத்தில் உள்ள வளர் இளம் பெண்களின் சுகாதாரம் மற்றும் ஊட்டச்சத்து நிலைக்கு அதிக கவனம் செலுத்த முன்னுரிமை அளிக்கப்படும்.

தொடர்புடைய துறைகள் தனித்தனியே செயல்படுவதைவிடுத்து, தன்னார்வத் தொண்டு நிறுவனங்களுடன் ஒருங்கிணைந்து ஊட்டச் சத்து மற்றும் சுகாதார நிலையினை மேம்படுத்த செயல்படுகின்றன.

- அங்கன்வாடி மையங்கள், ஊட்டச்சத்து மற்றும் உடல் நலம் குறித்த முக்கிய கருத்துக்களை மக்களுக்கு விளக்கும் குவி மையங்களாக செயல்படுகின்றன
- தன் சுத்தம் மற்றும் சமுதாயச் சுத்தம் ஆகியவை சிறப்புக் கவனம் பெறுகின்றன
- அங்கன்வாடி மையங்கள் குழந்தைகளின் குறைபாடுகளைக் கண்டறியும் ஒருங்கிணைப்பு மையமாக விளங்கி அதன் மூலம் ஆரம்ப நிலையிலேயே குறைபாடுகளைக் கண்டறிவதற்கும் குணப்படுத்துவதற்கும் வசதி செய்கின்றன
- வறிய குடும்பங்கள் தங்களது வருமானத்தை பெருக்கிக் கொள்வதோடு தங்களது குழந்தைகள் மற்றும் வளர் இளம் பெண்களின் ஊட்டச்சத்து நிலையினையும் மேம்படுத்த உதவிடும் வகையில், பெண்களின் பொருளாதார நிலையை மேம்படுத்தும் தமிழ்நாடு மகளிர் மேம்பாட்டு நிறுவனத்தின் திட்டங்களோடு, குழந்தை ஊட்டச்சத்து திட்டமும் சேர்த்து நடைமுறைப்படுத்தப்படுகிறது
- வளர் இளம் பெண்களின் உடல் நலத்தை மேம்படுத்த, சுகாதாரத் துறையுடன் இணைந்து, இரும்புச் சத்து மாத்திரைகள் மற்றும் வயிற்றுப்பூச்சி நீக்க மருந்து ஆகியவை அளிக்கப்படுகின்றன. முன்னோடி ஆய்வுத் திட்டமாக 5 வட்டாரங்களில் வளர்இளம் பெண்களுக்கு ருபெல்லா தடுப்பு ஊசி போடும் திட்டம் செயல்படுத்தப்படுகிறது
- கிராம அளவிலான மேலாண்மைக் குழு உறுப்பினர் ஒவ்வொருவருக்கும் குடும்பங்கள் ஒதுக்கீடு செய்யப்பட்டு பேறுகால தாய்மார்கள், பாலூட்டும் தாய்மார்கள், 0-3 வயது குழந்தைகள், 3-5 வயது குழந்தைகள் ஆகியோர் அங்கன்வாடி மையங்கள் மூலமாக பேணப்படுகின்றனர்
- அனைத்து கிராமங்களிலும் அயோடின் கலந்த உப்பின் உபயோகம் ஊக்கப்படுத்தப்படுகிறது

## 2006-2007 ஆம் ஆண்டில் உட்கூறுகளுக்கான திட்டங்கள்

### 1. தகவல், கல்வி மற்றும் தொடர்பு

தகவல், கல்வி மற்றும் தொடர்புப் பணிகள் ஒருங்கிணைந்த குழந்தை வளர்ச்சி திட்டத்தின் உள்ளிணைந்த கூறாகும். ஊட்டச்சத்துக்கல்வி மற்றும் ஊட்டச்சத்துப் பணிகளை உடன் நிகழ்வாக வழங்கப்பட்டு வருகிறது. இப்பிரிவின் செயல்பாடுகள், உடல் நலம் மற்றும் ஊட்டச்சத்துப் பணிகளை ஊக்கப்படுத்தி அங்கன்வாடி மையங்களின் மீதான நம்பிக்கை மற்றும் மதிப்பை உயர்த்துகின்றன. தகவல் தொடர்பு பணிகள், சமுதாய பங்கேற்பை ஊக்கப்படுத்தி தாய் மற்றும் குழந்தையின் பாதுகாப்பு போன்றவற்றை உயர்த்தி, ஒருங்கிணைந்த குழந்தை வளர்ச்சிப் பணிகளுக்கு ஆதரவளிக்க சமுதாயத்தை ஊக்கப்படுத்துவதை நோக்கமாக கொண்டுள்ளன.

தகவல், கல்வித் தொடர்பின் இறுதி நோக்கமானது - சுகாதாரம் மற்றும் ஊட்டச்சத்து பழக்கவழக்கங்களில் உறுதியான மனமாற்றத்தை தனிநபர்கள் மற்றும் குடும்பம், சமுதாயம் ஆகியவற்றில் கொண்டு வந்து, அதன் மூலம் சமுதாயத்தில் ஊட்டச்சத்து பற்றாக்குறையை குறைக்க உதவுவதாகும். ஒருங்கிணைந்த குழந்தை வளர்ச்சித் திட்டத்தில் தகவல், கல்வித் தொடர்புப் பணிகள் முக்கியமான பங்கு வகிப்பதால், இவை இத்திட்டத்தின் ஏனைய கூறுகளின்

பணிகளோடு இணைந்து செயல்படுத்தப்படுகின்றன. நடைமுறை உள் இணைப்புகளுக்கு முன்னும் ஒவ்வொரு நடைமுறைக்குப் பின்னும் தகவல், கல்வித் தொடர்பு பணிகள் மேற்கொள்ளப்படுகின்றன. பஞ்சாயத்து தலைவர்கள் மற்றும் உபதலைவர்களிடையே இத்திட்டத்திற்கு ஆதரவு திரட்டும் முகாம்கள், பெண் சிசுவதை தடுப்பு, இளவயது திருமணங்களை தடுத்தல் மற்றும் ஆண், பெண் சமத்துவம் பற்றிய புத்தாக்கப் பயிற்சி போன்ற குறிப்பிட்ட இடங்களுக்குத் தேவையான சிறப்புத் திட்டங்கள், இரத்த சோகை தடுப்பு, அயோடின் சத்து குறைபாட்டால் வரும் சீர்குலைவு மற்றும் வைட்டமின் 'ஏ' சத்து குறைபாட்டால் வரும் சீர்குலைவு ஆகியவை பற்றிய முனைப்பான தகவல், கல்வி தொடர்பு இயக்கம், புதுமணதம்பதியருக்கான பணியரங்கம், வளர் இளம் பெண்களுக்கான உடல் நலன், ஊட்டச்சத்து மற்றும் குடும்ப வாழ்க்கை பற்றிய புத்தாக்கப்பயிற்சி, வளர் இளம் பெண்களுக்கான கல்வி, நாடகங்கள் மற்றும் கலை நிகழ்ச்சிகள் என பல தகவல், கல்வி தொடர்பு பணிகள் கடந்த வருடங்களில் நடத்தப்பட்டன. இப்பணிகள் பெரும்பாலான உடல் நலம் மற்றும் ஊட்டச்சத்து குறியீடுகளில் முன்னேற்றம் காண பெரிதும் பங்களித்துள்ளன. ஏற்கனவே அடையப்பட்ட முன்னேற்றத்தை தக்க வைத்துக் கொள்ள வேண்டி, ஒவ்வொரு இடத்தின் தேவை மற்றும் இலக்குக்கு ஏற்ப ஒரு திட்டத்திற்கு ரூ.25,000/-வீதம் 434 குழந்தை வளர்ச்சி திட்டங்களுக்கு மொத்தம் ரூ.108 இலட்சம் செலவில் 2006 – 2007 ஆம் ஆண்டில் பல்வேறு தகவல், கல்வி மற்றும் தொடர்பு பணிகள் மேற்கொள்ள திட்டமிடப்பட்டுள்ளது.

## 2. சுகாதாரம்

பொது சுகாதாரத் துறையுடனும் பிறதுறைகளுடனும் ஒருங்கிணைந்து கர்ப்பினிகள், பாலூட்டும் தாய்மார்கள் மற்றும் 5 வயதிற்குட்பட்ட குழந்தைகள் ஆகியோருக்கு சுகாதார சேவைகள் அளிக்கப்பட்டு வருகின்றன.

2006-07-ல்,

- மருந்து உபகரணப்பெட்டி ஒன்றுக்கு ரூ 600/- வீதம் 45726 அங்கன்வாடி மையங்களுக்கு ரூ 274.35 இலட்சம் செலவில் வாங்கி வழங்கப்படும்
- மருந்துகளை மீள நிரப்புவதற்கென நகர்ப்புறத் திட்டங்களுக்கு ரூ.5000/-மும் கிராமப்புற திட்டங்களுக்கு ரூ.3000/-மும் வழங்கப்படும்.

## 3. ஊட்டச்சத்து

ரூ.65 கோடி மதிப்பீட்டில் ஒருங்கிணைந்த குழந்தை வளர்ச்சித் திட்டப் பயனாளிகளுக்கு இணை உணவு வழங்கும் பணி தொடரப்படும். இச்செலவினத்தில் 50 சதவிகிதத்தை மத்திய அரசு பங்கிட்டுக் கொள்ளும்.

இணை சத்துணவு திட்டத்தின் கீழ் நாளொன்றுக்கு ஒரு பயனாளிக்கு வழங்கப்படும் இணை சத்துணவு விகிதம் பின்வருமாறு:

ஊட்டச்சத்து நிலை	சத்து மாவு அளவு		
	குழந்தைகள் (6-24 மாதங்கள்)	குழந்தைகள் (25-36 மாதங்கள்)	கருவுற்ற மற்றும் பாலூட்டும் தாய்மார்கள்
சாதாரண நிலை	50 கிராம்	100 கிராம்	100 கிராம்
நிலை 1 மற்றும் 2	50 கிராம்	100 கிராம்	----
நிலை 3 மற்றும் 4	100 கிராம்	150 கிராம்	----

## 4. முறைப்படுத்துதல்

கடுமையான ஊட்டச் சத்து குறைபாட்டை ஆழ்ந்த குறிக்கோளுடன் தடுப்பதற்கும், சமாளிப்பதற்கும் ஒவ்வொரு கிராமத்திலும் அதே கிராமத்தைக் கொண்ட 15 உறுப்பினர்களைக் கொண்ட கிராம அளவிலான மேலாண்மைக் குழுக்கள் அமைக்கப்பட்டுள்ளன. கிராம அளவில் அங்கன்வாடி மையங்களின் செயல்பாடுகளை முறைப்படுத்துவது மற்றும் திட்டப் பணிகளை செவ்வனவே நிறைவேற்றுவதற்கு அங்கன்வாடிப் பணியாளர்களுக்கு ஒத்துழைப்பினை அளிப்பது ஆகியவை இக்குழுக்களின் பொறுப்புகளாகும்.

## 5. பயிற்சி

களப்பணியாளர்களின் திறன்களை கட்டமைத்து, பணிகளில் தரத்தை உறுதிப்படுத்துவதற்கு பயிற்சி பங்களித்து வருகிறது. மத்திய அரசு மற்றும் உலகவங்கி உதவியுடன் உதிஷா என்ற பயிற்சியின் கீழ் பல பணிப்பயிற்சிகள், புத்தறிவுப் பயிற்சிகள் மற்றும் புத்தாக்கப் பயிற்சிகள் 1999 முதல் மார்ச் 2006 வரை பணியாளர்கள், உதவியாளர்கள் மற்றும் மேற்பார்வையாளர்கள் ஆகியோருக்கு தரப்பட்டுள்ளன. நிலுவையில் உள்ள பயிற்சிகளை முடிப்பதற்கென, 2006-07-ல் பயிற்சித் திட்டங்களைத் தொடர்ந்து செயல்படுத்த மத்திய அரசு ஒப்புதல் வழங்கியுள்ளது. இதற்கென ரூ.526.84 இலட்சம் மதிப்பீட்டில் மாநில அளவிலான செயல்திட்டத்திற்கு மத்திய அரசால் ஒப்புதல் அளிக்கப்பட்டுள்ளது. குழந்தை வளர்ச்சித் திட்ட அலுவலர்கள், மேற்பார்வையாளர்கள், துணை நிலைச் செவிலியர்கள், அங்கன்வாடி பணியாளர் ஆகியோருக்கு பணிப் பயிற்சி மற்றும் புத்தறிவுப் பயிற்சி 2006-07-ல் அளிக்கப்படும்.

### 3.4.5 மேலாண்மைத் தகவல் முறை

மாவட்டங்களிலிருந்து பெறப்படும் விவரங்களை முறைப்படுத்தி சேமித்து வைப்பதற்கென மேலாண்மைத் தகவல் முறை உருவாக்கப்பட்டு, மாநில திட்ட முறைப்படுத்துதல் பிரிவில் நிறுவப்பட்டுள்ளதோடு, மேலாண்மைத் தகவல் முறைக்கு தேவைப்படும் அறிக்கைகளை தயாரித்து அளிப்பதற்கென மாவட்ட அளவிலான பயிற்சிகளும் வழங்கப்பட்டுள்ளன. 346 ஒருங்கிணைந்த குழந்தை வளர்ச்சித் திட்டப்பகுதிகளுக்கும் கணினிகளும், குழந்தை வளர்ச்சி திட்ட அலுவலகப் பணியாளர்களுக்கு போதுமான பயிற்சியும் வழங்கப்பட்டுள்ளன.

## 3.5 வளர் இளம் பெண்களுக்கான ஊட்டச்சத்து திட்டம்

### ஊட்டச்சத்து குறைபாடுள்ள வளர் இளம் பெண்களுக்கு 6 கிலோ இலவச அரிசி வழங்குதல்

திருவண்ணாமலை மற்றும் இராமநாதபுரம் மாவட்டங்களில் உள்ள ஊட்டச்சத்து குறைபாடுள்ள, 40 கிலோவிற்கும் குறைவான எடை உள்ள காப்பினிகள் மற்றும் பாலூட்டும் தாய்மார்களுக்கும், 35 கிலோவிற்கும் குறைவான எடை உள்ள வளர் இளம் பெண்களுக்கும் மாதமொன்றிற்கு தலா 6 கிலோ அரிசி இலவசமாக வழங்கும் முன்னோடித் திட்டம் ரூ.118 இலட்சம் செலவில் 25.11.2002 முதல் மத்திய அரசின் வழிமுறைகளின்படி செயல்படுத்தப்பட்டு வந்தது. 2005 ஆம் ஆண்டு அக்டோபர் மாதத்திலிருந்து மத்திய அரசின் வழிமுறைகளின்படி இத்திட்டம் திருத்தி அமைக்கப்பட்டு, வளர் இளம் பெண்களுக்கு மட்டுமே 6 கிலோ இலவச அரிசி வழங்கப்படுகிறது. 2006-07ல் இத்திட்டத்திற்கென ரூ.410 இலட்சம் நிதி ஒதுக்கீடு செய்யப்பட்டுள்ளது.

## 3.6 கிஷோரி சக்தி யோஜனா

வளர் இளம் பெண்களின் கல்வி நிலையை உயர்த்தியும், தொழிற் கல்வி அளித்தும் அவர்களை சிறப்பான குடிமக்களாக்கும் நோக்குடன், அவர்களின் நலனுக்காக மட்டுமே புதுக்கோட்டை, தருமபுரி, நாகப்பட்டினம், நீலகிரி, சேலம், காஞ்சிபுரம், திருவள்ளூர், விழுப்புரம், கடலூர், திண்டுக்கல் மற்றும் திருவாரூர் மாவட்டங்களில் உள்ள 37 ஒருங்கிணைந்த குழந்தை வளர்ச்சித் திட்டப் பணிகளில் 2001-2002 ஆம் ஆண்டு முதல் இத்திட்டம் செயல்படுத்தப்பட்டு வருகிறது.

இத்திட்டத்தின் கீழ்,

ஈ ஊட்டச்சத்து மற்றும் உடல் நலன், சட்ட உரிமைகள், வீட்டை பராமரித்தல், குழந்தை வளர்ப்பு ஆகியவற்றில் விழிப்புணர்ச்சி இயக்கங்கள் 11-15 வயது வளர் இளம் பெண்களுக்கு இரண்டு நாள் முகாம்களின் மூலம் நடத்தப்படுகின்றன.

ஈ 16-18 வயது வளர் இளம் பெண்களுக்கு 60 நாள் தொழிற் கல்வி பயிற்சி அளிக்கப்படுகின்றது.

இத்திட்டத்தை செயல்படுத்த ஆண்டுதோறும் ரூ.40.70 இலட்சம் நிதி ஒதுக்கப்படுகிறது. தற்பொழுது, 434 திட்டப்பகுதிகளுக்கும் இத்திட்டத்தை விரிவுபடுத்த மாநில அரசுக்கு மத்திய அரசு அனுமதி அளித்துள்ளது.

### 3.7 முன்பருவப் பள்ளிகளுக்கு விளையாட்டுப் பொருட்கள் வழங்குதல்

அங்கன்வாடி மையங்களில் முறைசாரா மற்றும் விளையாட்டு வழி முறைகளில் முன்பருவக் கல்வி அளிக்கப்படுகிறது. 6-36 மாத குழந்தைகளுக்கு உபகரணப் பெட்டி 'ஏ' மற்றும் 36-60 மாத குழந்தைகளுக்கு கற்பிப்பதெற்கென உபகரணப் பெட்டி 'பி' ஆகியவை உபயோகப்படுத்தப்படுகின்றன. ஒவ்வொரு அங்கன்வாடி மையத்திற்கும் ஆண்டொன்றுக்கு ரூ.500/- செலவில் முன்பருவப் பள்ளி உபகரணகளை அரசு வழங்குகிறது. இது தவிர, ஒவ்வொரு புதிய அங்கன்வாடி மையத்திற்கும் விளையாட்டுப் பொருட்கள் கொள்முதல் செய்வதற்கென ரூ.2000/- ஒருமுறை மட்டும் அனுமதிக்கப்படுகிறது.

### 3.8 சமையல் பாத்திரங்கள் வழங்குதல்

இவ்வாண்டில் அங்கன்வாடி மையங்களுக்கு புதிய சமையல் பாத்திரங்கள் வழங்கப்படும்.

**2006-2007 ஆம் ஆண்டுக்கான புதிய திட்டங்களின் விவரப் பட்டியல்**

**ஒருங்கிணைந்த குழந்தை வளர்ச்சித் திட்டம்-3**

(ரூபாய் இலட்சத்தில்)

வ. எண்	திட்டம்	ஒதுக்கீடு
1	தரமணி, சென்னை-113ல் அமைந்துள்ள தகவல் தொடர்பு மற்றும் பயிற்சி மைய வகுப்பறை உள் அமைப்பை மேம்படுத்துதல்	1.35

**சமூக நலம்**

(ரூபாய் இலட்சத்தில்)

வ. எண்	திட்டம்	ஒதுக்கீடு
<b>சத்துணவுத் திட்டம்</b>		
2	சத்துணவு மையங்களுக்கு எடை தராசு மற்றும் அளக்கும் உபகரணங்கள் வழங்குதல்	1.02
3	14 மாவட்ட ஆட்சித் தலைவரின் நேர்முக உதவியாளர் (ச.உ.தி.) மற்றும் ஊரக வளர்ச்சி இயக்கக இணை இயக்குநர் (ச.உ.தி.) ஆகியோருக்கு நேரடி தொலைபேசி ஒதுக்கீடு செய்தல்	0.30

4	புரட்சித் தலைவர் எம்.ஜி.ஆர் சத்துணவுத் திட்ட பயனீட்டாளர்களுக்கு எவர்சில்வர் டம்ளர்கள் மற்றும் தட்டுகள் வழங்குதல்	300.00
<b>மொத்தம்</b>		<b>302.67</b>

#### அத்தியாயம் 4

#### ஊனமுற்றோர் மறுவாழ்வு

**4.1** ஊனமுற்றோரும், ஊனமில்லாதவர்களும் ஒரே நிறையில் ஒன்றிணைந்து, செயலாற்றக் கூடிய சமுதாயத்தை உருவாக்கிவிட வேண்டும் என்பதே தமிழக அரசின் நோக்கமாகும். ஊனங்களை தடுப்பதையும், ஊனமுற்றோர், குடும்பத்திலும், சமுதாயத்திலும், இயன்ற வரை, இயல்பான வாழ்க்கை நடத்துவதற்கு உற்ற நேரத்தில் உதவிக் கரம் நீட்டுவதையும் நோக்கமாக கொண்டு, ஊனமுற்றோருக்கான விரிவான திட்டமொன்றை இவ்வரசு வகுத்துள்ளது. ஊனத்தை தொடக்க நிலையிலேயே கண்டறியவும், ஊனமுற்றோர் தற்சார்புடைய குடிமக்களாக மாறி, அவர்கள் சமுதாயத்தின் ஓர் ஒருங்கிணைந்த அங்கமாகத் திகழ்கின்ற விதத்தில் மருத்துவம், வாழ்க்கைத் தொழில், பொருளாதாரம், மற்றும் சமூக நிலைகளில் அவர்களுக்கு தேவையான விரிவான சேவைகளை ஆற்றுவதே இக்கொள்கையின் நோக்கமாகும். இக்கொள்கையின்படி அரசு, தொழில் முனைவோர், தயாள மனம் கொண்டோர், மற்றும் தொண்டு நிறுவனங்கள் உட்பட சமுதாயத்தின் அனைத்து பிரிவினருக்கும் ஊனமுற்றோரின் நலனில் கூட்டுப் பொறுப்பும், அக்கறையும் உள்ளது.

மாநில கொள்கையை செயல்படுத்துவதற்காக, ஊனமுற்றோர் மறுவாழ்வு துறை பின்வரும் கடமைகளை நிறைவேற்றி வருகிறது.

- ஊனத்தைத் தொடக்க நிலையிலேயே கண்டறிந்து, போலியோ, அம்மை, ருபெல்லா, பொன்னுக்கு வீங்கி முதலான தடுப்பு ஊசிகள் போடுவது உட்பட, ஊனமுற்றோர் பிரச்சனையின் தன்மையையும், கடுமையையும் மதிப்பிடுதல், ஊனமுற்றோர் ஓரிடத்திலிருந்து மற்றோர் இடத்திற்கு சிரமமின்றி சென்று வர ஏதுவாக அவர்களுக்கு ஏற்ற உதவி, உபகரணங்களை வழங்குதல்.
- மேலும், ஒவ்வொரு ஊனமுற்ற குழந்தையும், இலவச மற்றும் கட்டாய ஆரம்பக் கல்வி பெறவும் ஊனத்தின் அளவிற்கேற்றவாறு சிறப்புக் கல்வியோ, அல்லது ஒருங்கிணைந்த கல்வியோ பெறுவதை உறுதிப்படுத்துதல், ஊனமுற்ற குழந்தைகள் மற்றவர்களோடு கலந்து பழகுவதை மேம்படுத்த அவர்களின் திறமை/தேவைக்கேற்ப ஒவ்வொரு நிலையிலும் உதவுதல்.
- ஆசிரியர் பயிற்சி நிறுவனங்களை ஏற்படுத்துவதன் மூலம் தேவையான பயிற்சி பெற்ற ஆசிரியர்களை உருவாக்குதல்; கல்வி நிறுவனங்கள் / பயிற்சி மையங்களில் ஊனமுற்றோரின் பிரச்சினைகளை புரிந்து கொள்ளக் கூடிய தகுதி படைத்த ஆசிரியர் குழுக்களை உருவாக்குதல்.
- ஊனமுற்றோர்களுக்கு சிறப்பு உதவிகளை வழங்கும் வகையில் கல்வி உதவித்தொகை, இலவசப் பயணச்சலுகை, கல்வி உபகரணங்கள், சிறப்பு உதவி உபகரணங்கள், சிறப்பு ஆசிரியர்கள் நியமனம், விடுதி வசதி ஆகியவற்றை அளித்து, ஊனமுற்றோர் உயர்கல்வி பெற தேவையான உதவிகள் செய்தல்.
- ஊனமுற்றோருக்கான உரிய தொழிலைத் தேர்ந்தெடுத்து, அத்தொழிலில் பயிற்சி அளிக்க பயிற்சி மையங்களை நடத்துதல்.
- ஊனமுற்ற பயிற்சியாளர்களுக்கு தேவையான உபகரணங்கள் வாங்கிட நிதி உதவிக்கு ஏற்பாடு செய்தல்.

- சுயதொழில் செய்திட வங்கி மற்றும் இதர நிறுவனங்கள் தாராள நிதி உதவி வழங்கிட வகை செய்தல்.
- அனைத்து கட்டிடங்களிலும், ஊனமுற்றோருக்கு கட்டிட அமைப்பில் தடையற்ற சூழலை உருவாக்குதல் மற்றும் ஊனமுற்றோருக்கு ஏற்படும் அனைத்துத் தடைகளையும் வெற்றிகரமாக நீக்கி, ஊனமுற்றோருக்கு ஏற்ற வகையில் மாற்றுதல்.
- சாதாரணமானவர்களைப் போல ஊனமுற்றவர்களும் சமூக, கலாச்சார மற்றும் விளையாட்டுப் போட்டிகளில் கலந்து கொள்ளும் வண்ணம் பொருத்தமான நடவடிக்கைகளை மேற்கொள்ளுதல்.
- ஊனமுற்றோருக்கு சம உரிமைகள் அளிக்கவும் முழுப் பங்கேற்பினை உறுதி படுத்தவும், உரிமைகளைப் பாதுகாக்கவும், தேவையான நடவடிக்கை எடுத்தல்.

#### 4.2 ஊனமுற்றோருக்கான சட்டம், 1995-ஐ அமலாக்குதல்

ஊனமுற்றோர் சமுதாயத்தினரோடு இணைந்து, இயல்பான வாழ்க்கையில் முழுமையாக ஈடுபடும் வகையில் அவர்களுக்கு சமவாய்ப்பு அளிக்கவும், அவர்களுக்குரிய உரிமைகளைப் பாதுகாக்கவும் கடந்த 1995ல் இயற்றப்பட்ட ஊனமுற்றோருக்கான சட்டம், ஊனமுற்றோருக்கு ஒரு வரப்பிரசாதம் ஆகும். தமிழ்நாட்டில் இச்சட்டம் செயல்படுத்தப்படுவதை கண்காணிக்க ஊனமுற்றோருக்கான மாநில ஆணையர் நியமிக்கப்பட்டு, ஊனமுற்றோர் மறுவாழ்வுத் துறை தலைவராகவும் செயல்படுகிறார். இச்சட்டம் திறம்பட செயல்படுத்துவதற்கு ஏதுவாக அதன் பல்வேறு பிரிவுகளில் செய்யப்பட வேண்டிய திருத்தங்கள் குறித்து இவ்வரசிடமிருந்தும், தொண்டு நிறுவனங்களிடமிருந்தும் மத்திய அரசு ஆலோசனை கோரியுள்ளது.

#### 4.3 மாநிலத்தில் ஊனமுற்றோரின் எண்ணிக்கை

2001 ஆம் ஆண்டு மக்கள் தொகை கணக்கெடுப்பின்படி தமிழகத்தில் ஊனமுற்றோரின் எண்ணிக்கை 16,42,497 எனக் கண்டறியப்பட்டுள்ளது. இதுபற்றிய விவரங்கள் பின்வருமாறு:

i) பார்வையற்றோர்	9,64,063
ii) காதுகேளாதோர்	1,97,115
iii) கை, கால் ஊனமுற்றோர்	3,53,798
v) மன வளர்ச்சி குன்றியோர்	1,27,521

#### 4.4 ஊனமுற்றோருக்கான சிறப்புக் கல்வி

ஒவ்வொரு குழந்தையின் வாழ்க்கையிலும் பள்ளிக் கல்வி என்பது முக்கியமானதொரு தொடக்கப் புள்ளியாகும். அதிலும் குறிப்பாக, ஊனமுற்ற குழந்தைகளுக்கு, பள்ளி எனப்படுவது அவர்களது தனிமைக்கு முற்றுப் புள்ளி வைத்து, சக வயதுடையோரிடம் கலந்து பழக நல்லதொரு தொடக்கமாக அமைகிறது. ஊனமுற்ற குழந்தைகளின் திறமைகளை வெளிக் கொணர்ந்து, அவர்கள் தங்களுடைய திறமைகளையும், ஆற்றல்களையும், ஆக்கப் பூர்வமாகப் பயன்படுத்தி உதவுவதே இவ்வரசின் நோக்கமாகும்.

அரசுப் பள்ளிகள், நகராட்சிப் பள்ளிகள், அரசு மானியம் பெற்று நடைபெறும் சிறப்புப் பள்ளிகள் மற்றும் மானியம் பெறாத சிறப்புப் பள்ளிகளின் மூலமாக ஊனமுற்ற சிறார்களுக்கு சிறப்புக் கல்வி அளிக்கப்படுகிறது. மாநிலத்தில் இயங்கிவரும் சிறப்புப் பள்ளிகளின் விவரங்கள் பின்வருமாறு:

வ. எண்	பள்ளியின் வகை	அரசுப் பள்ளிகள்	அரசு அங்கீகாரம் பெற்ற பள்ளிகள்		நகராட்சிப் பள்ளிகள்	மொத்தம்
			மானியம் பெறும் பள்ளிகள்	மானியம் பெறாத பள்ளிகள்		
1	பார்வையற்றோருக்கான பள்ளிகள்	10	11	5	--	26
2 அ)	பேச்சுத் திறன் மற்றும் கேட்கும் திறன் குறைந்தோர் பள்ளி முன் பருவப்பள்ளிகள்	11	20	41	1	73
ஆ)	பள்ளி முன் பருவப்பள்ளிகள்	2	-	4	-	6
3	மன வளர்ச்சி குன்றியோருக்கான பள்ளிகள்	1	12	88	-	101
4	கடும் கை, கால் ஊனமுற்றோருக்கான பள்ளிகள்	1	14	44	--	59
5	தொழுநோயால் பாதிக்கப்பட்டு குணமடைந்தோருக்கான பள்ளி	--	1	--	--	1
<b>மொத்தம்</b>		<b>25</b>	<b>58</b>	<b>182</b>	<b>1</b>	<b>266</b>

அரசு சிறப்புப் பள்ளிகள் பின்வரும் இடங்களில் இயங்கி வருகின்றன:

பார்வையற்றோருக்கான பள்ளிகள்	பேச்சுத் திறன் மற்றும் செவித் திறன் குறைந்தோருக்கான பள்ளிகள்	கடும் கை, கால் ஊனமுற்றோருக்கான பள்ளிகள்	மன வளர்ச்சி குன்றியோருக்கான பள்ளிகள்
கோயம்புத்தூர் (1-5ம் வகுப்பு)	கடலூர் (1-8ம் வகுப்பு)	மதுரை (1-8ம் வகுப்பு)	சென்னை (தாம்பரம்) (கல்வி மற்றும் பயிற்சி பெறக்கூடியவர்களுக்கு மட்டும்)
கடலூர் (1-5ம் வகுப்பு)	தருமபுரி (1-12ம் வகுப்பு)		
தருமபுரி (1-5ம் வகுப்பு)	ஈரோடு (1-10ம் வகுப்பு)		
மதுரை (1-6ம் வகுப்பு)	காஞ்சிபுரம் (1-10ம் வகுப்பு)		
பூவிருந்தவல்லி (1-12ம் வகுப்பு)	தாம்பரம் (1-8ம் வகுப்பு)		
புதுக்கோட்டை (1-5ம் வகுப்பு)	உதகமண்டலம் (1-10ம் வகுப்பு)		
சேலம் (1-8ம் வகுப்பு)	புதுக்கோட்டை (1-8ம் வகுப்பு)		
சிவகங்கை (1-5ம் வகுப்பு)	சேலம் (1-10ம் வகுப்பு)		
தஞ்சாவூர் * (1-10ம் வகுப்பு)	தஞ்சாவூர் (1-12ம் வகுப்பு)		
திருச்சிராப்பள்ளி (1-12ம் வகுப்பு)	விருதுநகர் (1-7ம் வகுப்பு)		
	இராமநாதபுரம் (முன் பருவப்பள்ளி மட்டும்)		
	காரைக்குடி (1-5ம் வகுப்பு)		

அரசு சிறப்புப் பள்ளிகளில் கல்வி பயிலும் ஊனமுற்ற மாணவர்களுக்கு இலவச சிறப்புக் கல்வி, இலவச உணவு மற்றும் உறைவிடம் மற்றும் ஒவ்வொரு ஆண்டும் இரண்டு இணை சீருடைகள் இலவசமாக அளிக்கப்படுகின்றன.

மாநிலத்தில் பேச்சுத் திறன் மற்றும் செவித் திறன் குறைந்துள்ள குழந்தைகளுக்கென 20 முன் பருவப் பள்ளிகள் கடலூர், தருமபுரி, ஈரோடு, காஞ்சிபுரம், சென்னை, உதகமண்டலம், புதுக்கோட்டை, சேலம், தஞ்சாவூர், விருதுநகர் ஆகிய இடங்களிலுள்ள காது கேளாதோருக்கான அரசு பள்ளிகளிலும், வேலூர், திருச்சிராப்பள்ளி, மதுரை, திருநெல்வேலி, சிவகங்கை, கன்னியாகுமரி, தூத்துக்குடி, திண்டுக்கல் ஆகிய இடங்களிலுள்ள அரசு மானியம் பெறும் காது கேளாதோருக்கான சிறப்பு பள்ளிகளிலும், மாவட்ட ஊனமுற்றோருக்கான மறுவாழ்வு அலுவலர்களின் கட்டுப்பாட்டில் ராமநாதபுரம் மற்றும் கோயம்புத்தூர் ஆகிய இரண்டு இடங்களில் இயங்கி வருகின்றன.

#### 4.5 (அ) ஊனமுற்றோருக்கான கல்வி உதவித் தொகை

இத்திட்டத்தின்கீழ் பட்ட மேற்படிப்பு வரை கல்வி பயிலும் ஊனமுற்றோருக்கு படிப்பிற்கான பொருட்கள் வாங்குவதற்கு கீழ் குறிப்பிட்டவாறு கல்வி உதவித் தொகை மாநில அரசு வழங்கி வருகிறது.

வகுப்பு / படிப்பு	ஆண்டு ஒன்றிற்கான கல்வி உதவித் தொகை
(அ) 1 – 5ஆம் வகுப்பு வரை	ரூ. 250/-
(ஆ) 6 – 8ஆம் வகுப்பு வரை	ரூ. 750/-
(இ) 9 –12ஆம் வகுப்பு வரை	ரூ.1100/-
(ஈ) பட்டப்படிப்பு	ரூ.1500/-
உ) தொழில் மற்றும் பட்ட மேற்படிப்பு	ரூ.1950/-

#### 4.5(ஆ) வாசிப்பாளர் உதவித் தொகை

பார்வையற்ற மாணவர்களுக்கு கல்வி உதவித் தொகையுடன் மாநில அரசால் கீழ் குறிப்பிடப்பட்ட வீதத்தில் வாசிப்பாளர் உதவித் தொகையும் வழங்கப்பட்டு வருகிறது.

வ.எண்.	வகுப்பு / படிப்பு	வாசிப்பாளர் உதவித் தொகை
1	9-12ம் வகுப்பு வரை	ரூ.750/-
2	பட்டப் படிப்பு	ரூ.1250/-
3	பட்ட மேற்படிப்பு மற்றும் தொழில் படிப்பு	ரூ.1500/-

#### 4.6 பார்வையற்ற மாணவர்கள் தேர்வு எழுத உதவுபவர்களுக்கு உதவித்தொகை

பார்வையற்றோருக்கான சிறப்புப் பள்ளிகளில் 9 ஆம் வகுப்பு முதல் 12 ஆம் வகுப்பு வரை கல்வி பயிலும் பார்வையற்ற மாணவர்கள் பள்ளித் தேர்வு எழுத பார்வையுள்ள உதவியாளர் ஒருவரை அமர்த்திக் கொள்ள மாநில அரசு அனுமதி அளித்து வருகிறது. இவ்வாறு உதவி புரிபவர்களுக்கு ஒரு தேர்வுத் தாளுக்கு ரூ.50 வீதம் வழங்கப்படுகிறது. இத்திட்டத்தின் கீழ் ஒவ்வொரு ஆண்டும் கீழ்க்கண்ட பள்ளிகளில் பயிலும் 225 பார்வையற்ற மாணவர்கள் பயனடைகின்றனர்:

1. பார்வையற்றோருக்கான அரசு மேல்நிலைப் பள்ளி, பூவிருந்தவல்லி, சென்னை
2. பார்வையற்றோருக்கான அரசு பெண்கள் மேல்நிலைப் பள்ளி, திருச்சிராப்பள்ளி
3. பார்வையற்றோருக்கான சிறுமலர் மேல்நிலைப் பள்ளி, சென்னை
4. புனித லூயிஸ் காது கேளாதோர் மற்றும் பார்வையற்றோருக்கான நிறுவனம், சென்னை

#### 4.7 அரசு மண்டல பிரெய்லி அச்சகம்

பார்வையற்றோருக்கான பள்ளிகளில் பயிலும் பார்வையற்ற மாணவர்களுக்கு பிரெய்லி புத்தகங்கள் அச்சடித்து வழங்கிவரும் பூவிருந்தவல்லி, பார்வையற்றோருக்கான அரசு பள்ளியில் இயங்கிவரும் மண்டல பிரெய்லி அச்சகம் இரண்டு புதிய கணினிமயமாக்கப்பட்ட சிறிய பிரெய்லி அச்ச இயந்திரங்கள் பொருத்தப்பட்டு நவீன மயமாக்கப்பட்டுள்ளது.

#### 4.8 சிறப்புப் பள்ளி ஆசிரியர்களுக்குப் பயிற்சி

பல்வகை ஊனத்தால் பாதிக்கப்பட்ட குழந்தைகளுக்குப் பாடம் கற்பிக்கும் வகையில் பல்வேறு சிறப்புப் பள்ளி ஆசிரியர்களுக்குப் சிறப்புப் பயிற்சி அளிக்கப்பட்டு வருகிறது. இந்த சிறப்புப் பயிற்சியின் காலம் பத்து மாதங்களாகும். பயிற்சிகளின் விவரங்கள் கீழ் வருமாறு:

வ எண்	பயிற்சி நிறுவனத்தின் பெயர்	அளிக்கப்படும் பயிற்சி	பயிற்சி பெற்ற ஆசிரியர்களின் எண்ணிக்கை
1	பார்வையற்றோருக் கான அரசு மேல்நிலைப்பள்ளி, பூவிருந்தவல்லி, சென்னை-56	பார்வையற்றோரு க்கு போதிப்பதற்கான இளநிலை பட்டயம்.	15
2	பாலவிஉறார் பயிற்சிப்பள்ளி, கீழ்ப்பாக்கம், சென்னை-10	மனவளர்ச்சி குன்றியோருக்கு போதிப்பதற்கான இளநிலை/முதுநி லை பட்டயம்.	25
3	சிறுமலர் காதுகேளாதோருக் கான மேல்நிலைப்பள்ளி, சென்னை-6	காதுகேளாதோரு க்கு போதிப்பதற்கான இளநிலை/ முதுநிலை பட்டயம்.	50

#### 4.9 சென்னை, பூவிருந்தவல்லி அரசு மேல்நிலைப் பள்ளியில் பார்வையற்றோர் மற்றும் கை, கால் ஊனமுற்றோருக்கான இடைநிலை ஆசிரியர் பயிற்சி (ஆசிரியர் கல்வி பட்டயம்)

ஊனமுற்றோர்களுக்கு தகுந்த பயிற்சிகள் அளித்து வேலை வாய்ப்பினைப் பெருக்குவதே இவ்வரசின் நோக்கமாகும். பூவிருந்தவல்லி, பார்வையற்றோருக்கான அரசு மேலிலைப் பள்ளியில், இடைநிலை ஆசிரியர் பயிற்சி (ஆசிரியர் கல்வி பட்டயம்) நடத்தப்பட்டு வருகிறது. இம்மையத்தில் 20 பார்வையற்ற நபர்களும் , 20 கை, கால் ஊனமுற்ற நபர்களும் இரண்டாம் ஆண்டு பட்டயப் பயிற்சியும், 25 பார்வையற்ற நபர்களும் , 25 கை, கால் ஊனமுற்ற நபர்களும் முதலாம் ஆண்டு பட்டயப் பயிற்சியும் பெற்று வருகிறார்கள். இப்பயிற்சியை பெறுவதன் மூலம் பார்வையற்றோர் மற்றும் கை, கால் ஊனமுற்றோருக்கு அதிக வேலை வாய்ப்பு கிடைப்பது உறுதிபடுத்தப்படும்.

#### 4.10 நவீன பயிற்சி மற்றும் உற்பத்தித் தொழிற்கூடம், கிண்டி, சென்னை 32

சென்னை, கிண்டியில் அமைந்துள்ள நவீன பயிற்சி மற்றும் உற்பத்தித் தொழிற்கூடம் தற்சமயம், ஊனமுற்றோருக்கான மாநில ஆணையரின் நேரடி கட்டுப்பாட்டின்கீழ் இயங்கி வருகிறது. இங்கு, மாவட்ட மறுவாழ்வு மையங்களின் தேவைகளுக்கு ஏற்ப ஆண்டுதோறும் உடல் ஊனமுற்ற நபர்களுக்கு மூன்று சக்கர வண்டிகள், சக்கர நாற்காலிகள் வடிவமைக்கப்பட்டு, தயாரிக்கப்படுகின்றன. இங்கு உற்பத்தி செய்யப்பட்ட மூன்று சக்கர வண்டிகள்,

மற்றும் சக்கர நாற்காலிகள் மாவட்ட ஊனமுற்றோர் மறுவாழ்வு அலுவலர்கள் மூலம் தேர்ந்தெடுக்கப்பட்ட தேவையுள்ள ஊனமுற்றோர்களுக்கு வழங்கப்படுகின்றன.

#### 4.11 பார்வையற்ற பெண்களுக்கான தங்குமிடத்துடன் கூடிய தொழிற்கூடம், அரசு மறுவாழ்வு இல்லம், பூவிருந்தவல்லி

ஆதரவற்ற, அனாதையான, பார்வையில்லாத பெண்களுக்கு வருமானம் ஈட்ட ஏதுவாக, மாநில அரசு பயிற்சி அளித்து வருகிறது. 18 வயதிலிருந்து 40 வயது வரையிலான (தாழ்த்தப்பட்டோர் மற்றும் பழங்குடியினருக்கு 45 வயது வரை) ஆதரவற்ற, அனாதை, பார்வையற்ற பெண்களுக்கு பூவிருந்தவல்லியில் அரசு மறுவாழ்வு இல்லத்தில் உள்ள தங்குமிடத்துடன் கூடிய தொழிற்கூடத்தில் சாக்குக் கட்டிகள் தயாரிப்பதிலும், துணி நெய்வதிலும் பயிற்சி அளிக்கப்படுகிறது. பயிற்சி நிறைவு பெற்ற பின்னர் அவர்களுக்கு, இவ்வில்லத்திலேயே படுக்கை விரிப்புகள், துண்டுகள், கட்டுத் துணிகள் மற்றும் சாக்குக் கட்டிகள் தயாரிப்பதில் வேலை அளிக்கப்படுகிறது. இப்பொருட்கள் அரசு மருத்துவமனைகள் மற்றும் பள்ளிகளுக்கு விற்பனை செய்யப்படுகின்றன. இந்த இல்லத்தில் தற்போது 26 பார்வையற்ற பெண்கள் தங்கி உள்ளனர்.

#### 4.12 ஊனமுற்றோர் மாவட்ட மறுவாழ்வு மையங்கள் மூலம் ஊனமுற்றோருக்கான பயிற்சிகள்

ஊனமுற்றோர் மறுவாழ்வுத் துறையின் கீழ் சென்னை, சேலம், கோயம்புத்தூர், திருச்சி, தஞ்சாவூர் மற்றும் மதுரை மாவட்டங்களில் செயல்படும் மாவட்ட மறுவாழ்வு மையங்களின் வாயிலாக ஊனமுற்றோருக்கு கீழ்க்கண்ட பயிற்சிகள் அளிக்கப்படுகின்றன.

1. மருத்துவ ஆய்வுக்கூட தொழில்நுட்ப பட்டயப் பயிற்சி (டி.எம்.எல்.டி)  
ஈராண்டு காலம்  
(சென்னை, சேலம், கோவை, திருச்சி, தஞ்சாவூர், மதுரை)
2. கணினி பயிற்சி  
ஆறு மாத காலம்  
கை, கால் ஊனமுற்றோர் மற்றும் செவித்திறன் குறையுடையோருக்கு அனைத்து மாவட்டங்களிலும், பார்வையற்றோருக்கு சென்னையில் மட்டும்.

இப்பயிற்சி திட்டங்கள் யாவும் இலவசமாக நடத்தப்படுவதுடன் பயிற்சியாளர்களுக்கு மாதம் ரூ.300/- வீதம் உதவி தொகையும் வழங்கப்படுகிறது. கல்விக் கட்டணம் மற்றும் பயிற்சிக் கட்டணம் வகையிலான செலவை அரசே ஏற்றுக்கொள்கிறது.

#### 4.13 ஊனமுற்றோருக்கான பயிற்சி

ஊனமுற்றோருக்கான மறுவாழ்வுத் துறையால், சென்னை, பூவிருந்தவல்லியில் உள்ள பார்வையற்றோருக்கான அரசு தொழிற்பயிற்சி மையத்தில் பார்வையற்றோருக்கு கீழ்க்கண்ட பயிற்சித் திட்டங்கள் நடத்தப்படுகின்றன.

1. பொருத்துநர் மற்றும் அடிப்படை இயந்திரம் இயக்குபவர் (ஓராண்டு காலம்)
2. புத்தகம் கட்டுபவர் (ஓராண்டு காலம்)
3. வெட்டுதல் மற்றும் தையல் பயிற்சி (பெண்களுக்கு மட்டும்) (ஓராண்டு காலம்)

மேற்கூறப்பட்ட பயிற்சி திட்டத்தில் பார்வையற்ற 24 நபர்களுக்கு இலவசமாக பயிற்சி அளிக்கப்படுகிறது. இதில் கல்விக் கட்டணம், பயிற்சி, உணவு, இருப்பிடம், மற்றும் இரண்டு சீருடைகள் ஆகியன அடங்கும். மேலும் கிண்டியிலுள்ள அரசு தொழிற்பயிற்சி நிலையத்தில் காது கேளாத 16 நபர்களுக்கு பொருத்துநர் பிரிவில் இரண்டு ஆண்டுகள் பயிற்சி அளிக்கப்பட்டு, பயிற்சியின் போது மாதம் ரூ.100 வீதம் உதவித் தொகை வழங்கப்படுகிறது.

#### 4.14 போலியோ மற்றும் முதுகு தண்டுவடம் பாதித்தோருக்கு சரிசெய்தலுக்கான இலவச அறுவை சிகிச்சை

இத்துறை மாவட்ட மறுவாழ்வு மையங்களின் மூலம் சிறப்பு மருத்துவ முகாம்கள் நடத்தி அந்தந்த மாவட்ட பகுதிகளில் போலியோ மற்றும் முதுகு தண்டுவடம் பாதிக்கப்பட்ட ஊனமுற்ற நபர்களைக் கண்டறிந்து, பின்னர், அவர்கள் மாவட்ட தலைமை மருத்துவமனைகளுக்கு அனுப்பப்பட்டு, மருத்துவ சிகிச்சை அளிக்கப்பட்டு, அவர்கள் சுலபமாக நடக்கவும், அவர்களது அன்றாட பணிகளை அவர்களே பிறருடைய உதவியின்றி மேற்கொள்ளவும் அதன் மூலம் அவர்களே சுயமாக வாழவும் வழிவகை செய்கிறது.

இந்த அறுவை சிகிச்சை செய்து கொள்ளும் ஊனமுற்ற நபர்களுக்கு மருத்துவமனையில் தங்கியிருக்கும்போது செலவிற்காக ரூ.500/- வழங்கப்படுவதுடன், அறுவை சிகிச்சை செய்யும் மருத்துவர்கள் மற்றும் செவிலியர்களுக்கு மதிப்பூதியமாக ரூ.300/-ம் வழங்கப்படுகிறது.

#### 4.15 ஊனமுற்றோருக்கு இலவச உதவி உபகரணங்கள் வழங்குதல்

மாவட்ட மறுவாழ்வு மையங்கள் மூலம் இனங்கண்டறியப்பட்ட, தேவையுள்ள ஊனமுற்றோருக்கு அவர்களின் தகுதி, திறன், பாதிப்பு மற்றும் தேவைக்கேற்ப கீழ்க்கண்ட உதவி உபகரணங்கள் இலவசமாக அளிக்கப்படுகின்றன.

அ. மூன்று சக்கர வண்டி

ஆ. சக்கர நாற்காலி

இ. கறுப்பு கண்ணாடி

ஈ. மடக்கு ஊன்றுகோல்

உ. பிரெய்ல் கை கடிகாரம்

ஊ. காது கேட்டிக் கருவி

எ. சூரிய ஒளியினால் மறு செறிவூட்டக்கூடிய பாட்டரி

ஏ. கால் தாங்கி

ஐ. தோள்பட்டை தாங்கி மற்றும்

ஓ. செயற்கை அவயம்

மேற்கூறப்பட்ட அனைத்து உதவி உபகரணங்கள் ஊனமுற்ற நபர்கள் ஓரிடத்திலிருந்து மற்றொரு இடத்திற்கு சுலபமாக சென்று, தன்னிச்சையாக செயல்பட வகை செய்கின்றன,

#### 4.16 ஊனமுற்றோருக்கான இட ஒதுக்கீடு

ஊனமுற்றோருக்கான இட ஒதுக்கீட்டினை சரியாக, திறம்பட அமல்படுத்த இவ்வரசு உறுதி பூண்டுள்ளது. அரசு மற்றும் பொதுத் துறை நிறுவனங்கள் மற்றும் கல்வி நிறுவனங்களில் (அரசு, அரசு நிதி உதவி பெறும் மற்றும் உள்ளாட்சி நிர்வாகம்) எழும் பணியிடங்கள் மற்றும் பயிற்சியிடங்களில் 3 சதவீதம் ஊனமுற்றோருக்கென ஒதுக்கீடு செய்யப்பட்டுள்ளது. 3 சதவீதத்தில், 1 சதவீதம் பார்வையற்றோருக்கும், 1 சதவீதம் பேசும் திறன் இழந்த காது கேளாதோருக்கும், 1 சதவீதம் கை, கால் ஊனமுற்றோருக்கும் ஒதுக்கப்பட்டுள்ளது.

கல்வித் துறையில், ஆசிரியர்கள் பணியிடத்தில் பார்வையற்றவர்களுக்கு 2 சதவீதமும், ஆசிரியர் அல்லாத பணியிடங்களில் காது கேளாத, பேசும் திறனற்றவர்களுக்கு 2 சதவீதமும் இடஒதுக்கீடு செய்யப்பட்டுள்ளது.

#### 4.17 வேலை கிடைக்காத பார்வையற்றோருக்கு வேலை வாய்ப்பற்றோர் நிவாரணத் தொகை

வேலை கிடைக்காத பார்வையற்றோருக்கு 10 வருட காலத்திற்கு அல்லது 40 வயது வரை (தாழ்த்தப்பட்ட மற்றும் பழங்குடியினருக்கு 45 வயது வரை) அல்லது வேலை கிடைக்கும் வரை, இதில் எது முன்னரோ அது வரை நிவாரணத் தொகை வழங்கப்படுகிறது.

கல்வித் தகுதி	வேலை வாய்ப்பற்றோர் நிவாரணத் தொகை (மாதம் ஒன்றுக்கு)
1. பட்டதாரிகள் / முதுநிலைப் பட்டதாரிகள்	ரூ.450/-
2. புகுமுக வகுப்பு / மேல்நிலை வகுப்பு / பட்டப் படிப்புக்கு கீழ் படித்தவர்கள்	ரூ.375/-
3. பத்தாம் வகுப்பு மற்றும் அதற்கும் குறைவாக படித்தவர்கள்	ரூ.300/-

- அ) 18 வயதிற்கு மேல் 40 வயதிற்குள் (தாழ்த்தப்பட்ட மற்றும் பழங்குடியினருக்கு 45 வயது வரை) இருக்க வேண்டும்.  
ஆ) வேலை வாய்ப்பகத்தில் பதிவு செய்து குறைந்த பட்சம் ஓராண்டுக்கு மேல் காத்திருப்பவராக இருக்க வேண்டும்.

#### 4.18 சுய வேலை வாய்ப்பு

சுயதொழிலில் ஈடுபட ஊனமுற்றோரை தயார் செய்யும்பொருட்டு அவர்களின் திறனை வளர்க்க பல்வேறு பயிற்சித் திட்டங்கள் நடத்தப்படுகின்றன. ஊனமுற்றோர் பெட்டிக்கடை வைத்து நடத்துவது உட்பட சுய வேலை வாய்ப்பில் ஈடுபடுவதற்காக, தேசியமயமாக்கப்பட்ட வங்கிகள் மூலம் கடன் பெற்றுக் கொள்ளவும் இத்துறை பயனுள்ள நடவடிக்கை எடுத்து வருகிறது. ரூ.3000/- அல்லது மொத்தக் கடன் தொகையில் மூன்றில் ஒரு பங்கு இதில் எது குறைவோ, அது அரசு மானியமாக வழங்கப்படுகிறது. பொது இடங்களில், பெட்டிக் கடை வைக்க விரும்பும் ஊனமுற்ற நபருக்கு ரூ.5000/- அல்லது மொத்தக் கடன் தொகையில் மூன்றில் ஒரு பங்கு, இதில் எது குறைவோ அது மானியமாக வழங்கப்படுகிறது. இத்திட்டத்தின் கீழ் 1050 ஊனமுற்ற நபர்கள் பயனடைவர்.

மத்திய அரசினால் செயல்படுத்தப்படும், தேசிய ஊனமுற்றோர் பொருளாதார மேம்பாட்டுக் கழக திட்டத்தினை திறம்பட செயல்படுத்தி, அதன் மூலம் ஊனமுற்றோர் அதிக அளவில் சுய வேலைவாய்ப்பு பெற மாநில அரசு, திறம்பட்ட நடவடிக்கைகளை மேற்கொண்டு வருகிறது.

#### 4.19 அடையாள அட்டை வழங்குதல்

ஊனமுற்றோருக்கு மருத்துவச் சான்றிதழ்கள் மற்றும் அடையாள அட்டைகள் வழங்க ஒற்றைச் சாளர முறையை இத்துறை அறிமுகப்படுத்தியுள்ளது. மருத்துவ அலுவலர்கள் (காது, மூக்கு, தொண்டை நிபுணர், மனநல மருத்துவர், முடநீக்கியல் நிபுணர், கண் மருத்துவர் போன்றோர்) மாவட்ட மறுவாழ்வு மையங்களுக்கு வாரத்தில் ஒரு குறிப்பிட்ட நாளில் வருகை புரிந்து, ஊனமுற்றோரைச் சோதித்து, அந்தந்த நாளிலேயே அடையாள அட்டைகள் / மருத்துவச் சான்றிதழ்கள் வழங்குகின்றனர். மருத்துவச் சான்றிதழ்கள் / அடையாள அட்டைகள் வாங்குதல் ஊனமுற்றோருக்கு ஏற்படும் சிரமங்கள் இதன் மூலம் களையப்பட்டுள்ளன.

#### 4.20 ஊனமுற்றோரைத் திருமணம் செய்து கொள்ளும் ஊனமில்லாத நபர்களுக்கான சலுகைகள்

ஊனமில்லாதவர், ஊனமுற்றோரைத் திருமணம் செய்து கொள்வதை ஊக்குவிக்கும் வண்ணம், கீழ்க்குறிப்பிட்டவாறு சலுகைகள் அரசால் வழங்கப்படுகின்றன:

வ. எண்	திட்டத்தின் பெயர்	வழங்கப்படும் உதவி	பயனாளிகள் எண்ணிக்கை	2006-2007ல் நிதி ஒதுக்கீடு (ரூ. இலட்சத்தில்)

வ. எண்	திட்டத்தின் பெயர்	வழங்கப்படும் உதவி	பயனாளிகள் எண்ணிக்கை	2006-2007ல் நிதி ஒதுக்கீடு (ரூ. இலட்சத்தில்)
1	பார்வையற்றோரைத் திருமணம் செய்து கொள்ளும் ஊனமில்லாத நபருக்கான சலுகைகள்	1. திருமணச் செலவிற்கு ரொக்க தொகை ரூ.3000/- 2. ரூ.7000/-க்கு தேசிய சேமிப்புப் பத்திரம்	100	10.00
2	ஒரு கை அல்லது கால் இல்லாதவரை திருமணம் செய்து கொள்ளும் ஊனமில்லாத நபருக்கான சலுகைகள்	1. திருமணச் செலவிற்கு ரொக்க தொகை ரூ.3000/- 2. ரூ.7000/-க்கு தேசிய சேமிப்புப் பத்திரம்	145	14.50
3	காதுகேளாத வாய்பேசாத நபர்களைத் திருமணம் செய்து கொள்ளும் ஊனமில்லாத நபருக்கான சலுகைகள்	1. திருமணச் செலவிற்கு ரொக்க தொகை ரூ.3000/- 2. ரூ.7000/-க்கு தேசிய சேமிப்புப் பத்திரம்	145	14.50

#### 4.21 உடல் ஊனமுற்றவர்களுக்கு அரசுப் பேருந்துகளில் இலவச பயணச் சலுகை

ஊனமுற்றோர் பயன் பெறும் வண்ணம் அனைத்து வகை ஊனமுற்றோருக்கும் அரசு போக்குவரத்து கழகப் பேருந்துகளில் இலவச பயணச் சலுகைத் திட்டம் மாநில அரசால் செயல்படுத்தப்பட்டு வருகிறது. பார்வையற்றோர் எவ்வித நிபந்தனையுமின்றி தமது வசிப்பிடத்திலிருந்து 100 கிலோ மீட்டர் தூரம் வரை அரசுப் பேருந்துகளில் இலவசமாகப் பயணம் செய்ய அனுமதிக்கப்படுகின்றனர். ஏனைய உடல் ஊனமுற்றவர்களுக்கு இச்சலுகை சில நிபந்தனைகளுக்குட்பட்டு, அவர்கள், கல்விக் கூடம், மருத்துவமனை, தொழிற்பயிற்சி மற்றும் வேலை செய்யும் இடத்திற்குச் சென்று வர வழங்கப்படுகிறது. பார்வையற்றவரும், கால் முடமானோரும், விரைவுப் பேருந்துகளில் மாநிலத்திற்குள் ஆண்டுக்கு ஒரு முறை தமது சொந்த ஊருக்குச் சென்று வர இலவசமாக பயணம் செய்ய அனுமதிக்கப்படுகின்றனர். இச்சலுகையைப் பெற மனவளர்ச்சி குன்றியவர்களைப் பொறுத்தமட்டில், ஆண்டு வருமானம் ரூ.12,000/-க்கு மிகாமல் இருக்க வேண்டும் என்ற நிபந்தனை விலக்கப்பட்டுள்ளது. மனவளர்ச்சி குன்றியவர்கள், உதவியாளர் ஒருவருடன் இலவச பேருந்து பயணம் செய்ய அனுமதிக்கப்படுகின்றனர்.

#### 4.22 ஊனமுற்றோர் மறுவாழ்வுக்கென பணியாற்றும் அரசு சாரா நிறுவனங்களைப் பதிவு செய்தல்

ஊனமுற்றோருக்கென சேவை புரிந்து வரும் அரசு சாரா நிறுவனங்கள் அனைத்தும் ஊனமுற்றோர் சட்டம், 1995ன் கீழ் பதிவு செய்து கொள்ளுதல் கட்டாயமாகும். அரசுசாரா தொண்டு நிறுவனங்கள் ஊனமுற்றோருக்கென எவ்வித மறுவாழ்வு பணியை மேற்கொண்டிருந்தாலும், அத்தகைய அரசு சாரா தொண்டு நிறுவனங்கள் அனைத்தும்,

ஊனமுற்றோர் (சம வாய்ப்புகள், உரிமைப் பாதுகாப்பு மற்றும் முழு பங்கேற்பு) சட்டம், 1995ன் 52 வது பிரிவின் கீழ் பதிவு செய்ய அதிகாரம் வழங்கப்பட்டுள்ள ஊனமுற்றோருக்கான மாநில ஆணையரிடம் பதிவு செய்து கொள்ளுதல் வேண்டும்.

#### 4.23 ஊனமுற்றோருக்கு தடையற்ற சூழ்நிலையை ஏற்படுத்துதல்

ஊனமுற்றோர், சமுதாயத்தின் மற்றைய பிரிவினருடன் இயைந்து வாழ ஏதுவாக ஊனமுற்றோருக்குத் தடையற்ற சூழ்நிலையை ஏற்படுத்தி தர மாநில அரசு பல நடவடிக்கைகளை எடுத்து வருகிறது. ஊனமுற்றோர் (சம வாய்ப்புகள், உரிமை பாதுகாப்பு மற்றும் முழு பங்கேற்பு) சட்டம், 1995ல் குறிப்பிட்டுள்ளவாறு, சென்னைப் பெருநகர வளர்ச்சி குழுமத்தின் வளர்ச்சி கட்டுப்பாட்டு விதிகளில் (DCR) தேவையான திருத்தங்களை வெளியிட்டு, அதன் மூலம், ஊனமுற்றோருக்குத் தடையில்லா சூழ்நிலை ஏற்படுத்தி, உடல் ஊனமுற்றோர் பயனடையும் வகையில் பொதுக் கட்டிடங்களில் சாய்வு தளம் மற்றும் இதர தடையில்லா சூழ்நிலையை ஏற்படுத்த அரசால் வழி வகை செய்யப்பட்டுள்ளது. ஊனமுற்றோர் சமுதாயத்தின் அனைத்து நடவடிக்கைகளிலும் முழுமையாக பங்கேற்பதை உறுதி செய்ய தேவையான தடையற்ற சூழ்நிலையை ஏற்படுத்தி தரக்கோரி பொதுப்பணித்துறை, நெடுஞ்சாலைத் துறை, போக்குவரத்துத் துறை, மற்றும் நகராட்சி நிர்வாகத் துறை ஆகிய அரசுத் துறைகளை மாநில அரசு அறிவுறுத்தியுள்ளது.

#### 4.24 கடும் ஊனமுற்றோருக்கான பராமரிப்பு உதவித் தொகை

கடுமையான ஊனமுற்றோர்களுக்கு மாதம் ரூ.200 வீதம் பராமரிப்பு உதவித் தொகை வழங்கப்படுகிறது. பராமரிப்பு உதவித் தொகை, பயனாளிகளுக்கு பண அஞ்சல் (Money order) வாயிலாக மாதந் தோறும் அவர்களுடைய வீட்டிற்கே அனுப்பப்படுகிறது. 8400 கடும் ஊனமுற்ற நபர்கள் இதனால் பயனடைந்து வருகின்றனர். 22.7.2006 அன்று நிதி நிலை அறிக்கையை தாக்கல் செய்து மாண்புமிகு நிதி அமைச்சர் அவர்கள் ஆற்றிய உரையில் இவ்வதவித் தொகை ரூ.200/- லிருந்து ரூ.500/- ஆக உயர்த்தப்படும் என அறிவிக்கப்பட்டுள்ளது.

#### 4.25.1 மன வளர்ச்சி குன்றிய பெண்களுக்கான பாதுகாப்பு இல்லம்

14 வயதிற்கு மேற்பட்ட மன வளர்ச்சி குன்றிய வயது வந்த மகளிரைப் பாதுகாக்கும் வகையில் பாதுகாப்பு இல்லம் நடத்துவதற்காக தொண்டு நிறுவனங்களுக்கு மாநில அரசால் மானிய உதவி வழங்கப்படுகிறது. இத்திட்டத்தின் கீழ் மதுரை, சேலம், தூத்துக்குடி, சிவகங்கை மற்றும் வேலூர் ஆகிய இடங்களில் உள்ள 5 நிறுவனங்களுக்கு தலா 30 பெண்களுக்கு மறுவாழ்வு அளிப்பதற்காக ஆண்டுதோறும் ரூ.2.50 இலட்சம் வீதம் மானியம் வழங்கப்பட்டு வருகிறது.

#### 4.25.2 மனநிலை பாதிக்கப்பட்டோருக்கான இல்லம்

மனநலம் பாதிக்கப்பட்டோரைப் பராமரிக்கவென வேலூர் மாவட்டம், திருப்பத்தூரில், உதவும் உள்ளங்கள் எனப்படும் உள்ளூர் தொண்டு நிறுவனத்தின் மூலம் மன நலம் பாதிக்கப்பட்டோர் இல்லம் அரசின் நிதி உதவியுடன் ஆரம்பிக்கப்பட்டுள்ளது. இவ்வில்லமானது, மன நலம் பாதிக்கப்பட்டோரின் திறமைகள் குறித்து பொதுமக்களிடையே சமூக விழிப்புணர்வை ஏற்படுத்தி வருகிறது.. இவ்வில்லத்தில், 25 மனநலம் குன்றியோர் பராமரிக்கப்பட்டு வருகின்றனர்.

#### 4.26 மனவளர்ச்சி குன்றிய குழந்தைகளுக்காக அரசு சாரா அமைப்பு தேனி மாவட்டத்தில் பகல் நேர பராமரிப்பு மையங்கள் நடத்துதல்

60 மனவளர்ச்சி குன்றிய குழந்தைகள் பயனடையும் வகையில் தேனி மாவட்டத்தில் மூன்று பகல் நேர பராமரிப்பு மையங்கள் செயல்பட்டு வருகின்றன. தமிழக அரசு வழங்கும் மானிய உதவியைக் கொண்டு, அரசு சாரா அமைப்புகள் இம் மையங்களை நடத்தி வருகின்றன.

#### 4.27 தேனி மாவட்டத்தில் மனவளர்ச்சி குன்றியோருக்கான சிறப்பு மையம் நடத்த மானிய உதவி

மனவளர்ச்சி குன்றிய 25 குழந்தைகள் பயனடையும் வகையில் தேனி மாவட்டத்தில் அரசின் நிதியுதவியுடன் விடுதியுடன் கூடிய சிறப்பு மையம் ஒன்று தன்னார்வ தொண்டு நிறுவனம் மூலம் துவக்கப்பட்டு செயல்பட்டு வருகிறது.

#### 4.28 மனநலம் குன்றியோர் மறுவாழ்வு மையங்களைப் பதிவு செய்தல்

மனநோயினால் பாதிக்கப்பட்டோருக்கான மறுவாழ்வு இல்லங்களை வரன்முறைபடுத்த வேண்டி, இந்தியாவிலேயே முதன் முறையாக தமிழ்நாடு, மனநலம் குன்றியோர் மறுவாழ்வு மையங்கள் விதிகள், 2002 இயற்றியுள்ளது. இவ்விதியின் கீழ் மனநலம் குன்றியோர் மறுவாழ்வு நிறுவனங்கள் அனைத்தும் பதிவு செய்யப்பட வேண்டும்.

#### 4.29 சட்டப் படிப்பு முடித்த ஊனமுற்றோருக்கு உதவி

சட்டப் படிப்பு முடித்த 10 உடல் ஊனமுற்ற பட்டதாரிகள், வழக்கறிஞர் மன்றத்தில் பதிவு செய்து கொள்ளவும், சட்டப் புத்தகங்கள் வாங்கவும் ஒவ்வொரு பட்டதாரிக்கும் ரூ.3,000/-வீதம் உதவித் தொகை வழங்கப்படுகிறது.

#### 4.30 அனைத்து நாடுகள் ஊனமுற்றோர் நாள்

ஐக்கிய நாடுகள் சபையின் தீர்மானத்தின்படி, ஒவ்வொரு ஆண்டும் டிசம்பர் திங்கள் 3ஆம் நாள் “அனைத்து நாடுகள் ஊனமுற்றோர் நாளாக” கடைபிடிக்கப்பட்டு வருகிறது. ஊனமுற்றோர் தமது கலை மற்றும் விளையாட்டுத் திறமைகளை வெளிக் காட்ட ஊக்கப்படுத்துவதே இந்த நாள் கடைபிடிப்பதன் முக்கிய நோக்கமாகும். இந்நிகழ்ச்சியின் ஒரு பகுதியாக, ஊனமுற்ற குழந்தைகளுக்கான மாநில அளவிலான விளையாட்டுப் போட்டிகள் நடத்தப்படுகின்றன. இப்போட்டிகளில் அனைத்து மாவட்டங்களிலிருந்தும் சுமார் 5000 ஊனமுற்ற மாணவ, மாணவியர் கலந்து கொள்கின்றனர். 102 வகையான விளையாட்டுப் போட்டிகள் நடத்தப்பட்டு, வெற்றி பெற்றவர்களுக்குப் பரிசுகளும் மற்றவர்களுக்கு பங்கேற்புச் சான்றிதழ்களும் வழங்கப்படுகின்றன. இதன் தொடர்ச்சியாக டிசம்பர் 3ம் நாள், ஊனமுற்ற குழந்தைகளின் கலை நிகழ்ச்சிகள் நடைபெறும். இவ்விழாவில் ஊனமுற்றோருக்கு மிகச் சிறந்த சேவைபுரிந்த ஊனமுற்றோருக்கு வேலை வாய்ப்பு அளித்தவர், சிறந்த சமூகப் பணியாளர், சிறந்த பணியாளர், சிறந்த ஆசிரியர் மற்றும் சிறந்த நிறுவனத்திற்கான மாநில விருதுகள் வழங்கப்படுகின்றன. இந்த நாளில் ஊனமுற்றோருக்கு உதவி உபகரணங்கள் வழங்கும் நிகழ்ச்சியும் நடைபெறுகிறது.

#### 4.31 மாநில விருதுகள்

ஊனமுற்றோருக்கான சேவையில் ஈடுபட்டுள்ள நபர்கள் / நிறுவனங்களைப் பாராட்டி, ஊக்கப்படுத்தும் நோக்கத்துடன் மாநில அரசால் சுதந்திர தினத்தன்றும், அனைத்து நாடுகள் ஊனமுற்றோர் நாளன்றும் கீழ்க்கண்ட மாநில விருதுகள் வழங்கப்படுகின்றன.

ஆண்டுதோறும் சுதந்திர நாள் விழாவன்று வழங்கப்படும் மாநில விருதுகள் விவரம்.

வ.எண்.	விருதின் வகை	விருது விவரம்
1	ஊனமுற்றோருக்கு மிக அதிக அளவில் வேலை வாய்ப்பு அளித்த தனியார் நிறுவனம்	10 கிராம் எடையுள்ள தங்கப் பதக்கம் மற்றும் சான்றிதழ்
2	ஊனமுற்றோருக்கு சேவை செய்யும் சிறந்த நிறுவனம்	10 கிராம் எடையுள்ள தங்கப் பதக்கம், சான்றிதழ் மற்றும் ரூ.50,000/- ரொக்கப்

வ.எண்.	விருதின் வகை	விருது விவரம்
		பரிசு
3	மகளிருக்கு சேவை செய்யும் சிறந்த நிறுவனம்	10 கிராம் எடையுள்ள தங்கப் பதக்கம், ரூ.50,000/- ரொக்கப் பரிசு மற்றும் சான்றிதழ்
4	ஊனமுற்றோருக்கு சேவை புரிந்த சிறந்த சமூகப் பணியாளர்	10 கிராம் எடையுள்ள தங்கப் பதக்கம் மற்றும் சான்றிதழ்
5	மகளிருக்கு சேவை புரிந்த சிறந்த சமூகப் பணியாளர்	10 கிராம் எடையுள்ள தங்கப் பதக்கம் மற்றும் சான்றிதழ்
6	ஊனமுற்றோருக்கு சேவை புரிந்த சிறந்த மருத்துவர்	10 கிராம் எடையுள்ள தங்கப் பதக்கம் மற்றும் சான்றிதழ்
7	ஊனமுற்றோர் நலனுக்காக அரும் பணியாற்றிய சிறந்த மாவட்ட ஆட்சித் தலைவர்	10 கிராம் எடையுள்ள தங்கப் பதக்கம், ரூ.25,000/- ரொக்கப் பரிசு மற்றும் சான்றிதழ்
8	சிறந்த மாவட்ட ஊனமுற்றோர் மறுவாழ்வு அலுவலர்	10 கிராம் எடையுள்ள தங்கப் பதக்கம் மற்றும் சான்றிதழ்

அனைத்து நாடுகள் ஊனமுற்றோர் நாளன்று (டிசம்பர் மாதம் மூன்றாம் தேதி) வழங்கப்படும் மாநில விருதுகள் விவரம்

வ.எண்.	விருதின் வகை	விருது விவரம்
1	ஊனமுற்றோருக்கு வேலைவாய்ப்பளித்த தொழிலதிபர்	10 கிராம் எடையுள்ள தங்கப் பதக்கம் மற்றும் சான்றிதழ்
2	ஊனமுற்றோரில் மிகச் சிறந்த பணியாளர்	10 கிராம் எடையுள்ள தங்கப் பதக்கம் மற்றும் சான்றிதழ்
3	ஊனமுற்றோருக்கு கல்வி கற்பிப்பதில் மிகச் சிறந்த ஆசிரியர்	10 கிராம் எடையுள்ள தங்கப் பதக்கம் மற்றும் சான்றிதழ்
4	சிறந்த நிறுவனம்	10 கிராம் எடையுள்ள தங்கப் பதக்கம் மற்றும் சான்றிதழ்
5	இலட்சுமிகாந்தம் அம்மாள் விருது (பார்வையற்ற சிறந்த மாணவர்களுக்கானது)	சான்றிதழ் மற்றும் ரொக்கப் பரிசு ரூ.1200/-

#### 4.32 தேசிய விருதுகள்

ஒவ்வொரு ஆண்டும் டிசம்பர் திங்கள் 3ஆம் நாள் அனைத்து நாடுகள் ஊனமுற்றோர் நாள் விழாவின் போது மத்திய அரசின் சமூக நீதி மற்றும் அதிகாரம் வழங்கும் அமைச்சகம் மூலம் தேசிய விருதுகள் வழங்கப்படுகின்றன. சிறந்த ஊனமுற்ற பணியாளர், தொழிலதிபர், பணியமர்த்தும் அலுவலர், நிறுவனம், தனி நபர், தனித்திறன் பெற்ற ஊனமுற்ற நபர், தனித்திறன் பெற்ற ஊனமுற்ற குழந்தை, முன்னோடி ஊனமுற்ற நபர் மற்றும் ஊனமுற்றோர் பயன் படுத்தும் வகையிலான சிறந்த தொழில் நுட்பங்கள் ஆகிய பிரிவுகளில் தேசிய விருதுகள் வழங்கப்படுகின்றன. சமூக நீதி மற்றும் அதிகாரம் வழங்கும் அமைச்சகம் ஒவ்வொரு ஆண்டும், 12 பிரிவுகளில், 70 தேசிய விருதுகளை வழங்குகிறது. இவ்விருதுகளை பெறுவதில் தமிழ் நாடு இதர மாநிலங்களை விட முன்னிலை வகித்து வருகிறது.

#### 4.33 மாவட்ட மறுவாழ்வு மையங்கள்

பல்வேறு ஊனமுற்றோருக்கு மறுவாழ்வு அளிக்கவேன, அனைத்து மாவட்டங்களிலும், மறுவாழ்வு மையங்கள் அமைக்கப்பட்டுள்ளன. காஞ்சிபுரம் மாவட்டம் செங்கற்பட்டில், மாவட்ட மறுவாழ்வு மையம் ஒன்று செயல்பட்டு வருகிறது. ஆரம்பத்தில் இம்மையம் மத்திய அரசின் நிதி உதவியுடன் ஆரம்பிக்கப்பட்டது. இம்மையத்தின் நிர்வாகக் கட்டுப்பாட்டினை இவ்வாண்டு முதல் (2006-2007) மாநில அரசு ஏற்றுக்கொள்கிறது. ஒவ்வொரு ஆண்டும் சுமார் 2,000 ஊனமுற்ற நபர்கள் இம்மையத்தின் மூலம் பயனடைந்து வருகிறார்கள்.

மாநிலத்தின் இதர 29 மாவட்டங்களிலும் இதைப் போன்ற மாவட்ட மறுவாழ்வு மையங்கள் மாநில அரசின் நிதி உதவியுடன் செயல்பட்டு வருகின்றன. இம்மாவட்ட மறுவாழ்வு மையங்கள் அந்தந்த மாவட்டங்களில் உள்ள ஊனமுற்றவர்களைக் கண்டறிந்து, அவர்களின் ஊனத்தின் தன்மைக்கு ஏற்றவாறு மறு வாழ்வு உதவிகள் வழங்குகின்றன.

#### 4.34 மாவட்ட மறுவாழ்வு மையங்களில் பணியாற்றும் பார்வையற்ற பணியாளர்கள்

தற்போது, சென்னை மற்றும் மதுரை நீங்கலாக இதர மாவட்ட மறுவாழ்வு மையங்களில் ரூ.2550-55-2660-60-3200 என்ற சம்பள ஏற்ற முறையில், 27 நாற்காலி ஓயர் பின்னும் பார்வையற்ற பணியாளர்கள் பணிபுரிந்து வருகின்றனர்.

#### 4.35 ஊனமுற்றோருக்கான தேசிய மறுவாழ்வுத் திட்டம் (National Programme for Rehabilitation of Persons with Disabilities).

ஊனமுற்றோருக்கு சமுதாயம் சார்ந்த மறுவாழ்வுப் பணிகளை வழங்கும் ஊனமுற்றோருக்கான தேசிய மறுவாழ்வுத் திட்டம் காஞ்சிபுரம், திருவண்ணாமலை, தேனி மற்றும் ராமநாதபுரம் ஆகிய 4 மாவட்டங்களில் முதல் கட்டமாக செயல்படுத்தப்பட்டது. மேற்கண்ட மாவட்டங்களில் மறுவாழ்வுப் பணிகள் மாவட்டம், ஒன்றியம் மற்றும் ஊராட்சியளவில் செயல்படுத்தப்படுகின்றன. சமுதாயம் சார்ந்த மறுவாழ்வுப் பணியாளர்கள் 2,200 பேரும் மற்றும் 60 பல்நோக்கு மறுவாழ்வுப் பணியாளர்களும் இதற்கென தேர்வு செய்யப்பட்டு மறுவாழ்வுப் பணியில் முறையே ஒரு மாதம் மற்றும் மூன்று மாதங்கள் பயிற்சி அளிக்கப்பட்டது. ஒவ்வொரு மாவட்டத்திலும் ஊனத்தைக் கண்டறியும் ஐம்பது மருத்துவ முகாம்கள் நடத்தப்பட்டு, மறுவாழ்வு உதவிகள் அளிக்கப்பட்டுள்ளன. பின்னர் இத்திட்டமானது தஞ்சாவூர் மற்றும் திருவாரூர் ஆகிய இரண்டு மாவட்டங்களுக்கு விரிவு படுத்தப்பட்டுள்ளது.

இத்திட்டத்தின் ஒரு பகுதியாக சென்னையில், மாநில வளம் மற்றும் பயிற்சி மையம் ஒன்று அமைக்கப்பட்டுள்ளது.

#### 4.36 அரசு மறுவாழ்வு இல்லங்கள்

தொழிலாளர்கள் அலுவலகங்களும் நோயாளிகளுக்கு மருத்துவ உதவி மற்றும் மறுவாழ்வு அளித்திடவேன கீழ்க்காணும் 10 இடங்களில் 10 மறுவாழ்வு இல்லங்கள் செயல்பட்டு வருகின்றன.

வ. எண்	அரசு மறுவாழ்வு இல்லம்	நிறுவப்பட்ட நாள்
1.	பார்கூர், கிருஷ்ணகிரி மாவட்டம்	18.6.1972
2.	தேவியாக்குறிச்சி, சேலம் மாவட்டம்	23.10.1973
3.	மல்லவாடி, திருவண்ணாமலை மாவட்டம்	4.7.1973
4.	மணையேறிப்பட்டி, தஞ்சாவூர் மாவட்டம்	17.2.1973
5.	பரனூர், காஞ்சிபுரம் மாவட்டம்	2.10.1971
6.	புதுக்கோட்டை,	7.1.1973

	புதுக்கோட்டை மாவட்டம்	
7.	செல்லியம்பட்டி, தருமபுரி மாவட்டம்	19.10.1973
8.	உளுந்தூர்பேட்டை, விழுப்புரம் மாவட்டம்	22.1.1972
9.	விண்ணப்பள்ளி, ஈரோடு மாவட்டம்	10.1.1974
10.	யா.புதுப்பட்டி, மதுரை மாவட்டம்	22.4.1973

ஒவ்வொரு அரசு மறுவாழ்வு இல்லத்திலும் 400 பெரியவர்கள் மற்றும் 25 சிறார்கள் சேர்க்க அனுமதிக்கப்பட்டுள்ளது. தொழுநோயால் பாதிக்கப்பட்டு, தானாக சேர முன் வரும் நோயாளிகள் அவர்களுடைய நோயின் தன்மையை மருத்துவர் உறுதிப்படுத்தியபின், இல்லங்களில் சேருவதற்கு அனுமதிக்கப்படுகின்றனர். உளுந்தூர்பேட்டை அரசு மறுவாழ்வு இல்லத்தில் நீதிமன்றத்தால் தண்டிக்கப்பட்ட தொழுநோய் பிச்சைக்காரர்கள் தங்க அனுமதிக்கப்படுகின்றனர். நோயாளிகள் அவர்களுடைய குடும்ப உறுப்பினர்களுடன் சேர்த்துக் கொள்ளப்படுகிறார்கள். இல்லங்களில் தங்குவோர் முழுமையாக குணப்படுத்தப்பட்ட நிலையிலோ அல்லது ஒழுங்கு நடவடிக்கை காரணமாகவோ இல்லத்திலிருந்து விடுவிக்கப்படுகின்றனர்.

இல்லவாசிகளுக்கு இலவச தங்கும் வசதி, உணவு, உடை, மருத்துவ வசதி, ஆகியவற்றுடன் பொழுது போக்கு வசதிகளான, விளையாட்டு, நூலகம், இசைக் கருவிகள் மற்றும் தொலைக்காட்சி பெட்டி ஆகியவைகள் அளிக்கப்பட்டுள்ளன. நல்ல நிலையில் உள்ள இல்ல வாசிகளுக்கு பாய் முடைதல், துணி நெய்தல், தையல் மற்றும் காலணிகள் தயாரித்தலில் பயிற்சி அளிக்கப்படுகிறது. அவர்கள் உற்பத்தி செய்யும் பொருட்களுக்கு ஏற்ப, ஊதியம் வழங்கப்படுகிறது.

இல்லவாசிகளுக்கு நாளொன்றுக்கு பெரியவர்களுக்கு ரூ.20/- செலவிலும், குழந்தைகளுக்கு ரூ.15/- செலவிலும் உணவு வழங்கப்படுகிறது. சிறப்பு விழா நாட்களான பொங்கல், தீபாவளி மற்றும் காந்தி ஜெயந்தி ஆகிய தினங்களில் நபர் ஒன்றுக்கு கூடுதலாக ரூ.5/- செலவில் சிறப்பு உணவு வழங்கப்படுகிறது. ஒவ்வொரு இல்லவாசிக்கும் ஆண்டுக்கு இரண்டு இணை உடைகளுடன், பொங்கல் அன்று இலவச வேட்டி/சேலைகளும் வழங்கப்படுகின்றன. ஒவ்வொரு ஆண்டும் இலவசமாக பாய்கள் மற்றும் நுண்ணிய துளை ரப்பர் காலணிகள் வழங்கப்படுகின்றன. தட்டுகள் மற்றும் குவளைகள் 5 ஆண்டுகளுக்கு ஒரு முறையும், போர்வைகள் 3 ஆண்டுகளுக்கு ஒருமுறையும் வழங்கப்படுகின்றன. இல்லவாசிகளின் 1 ஆம் வகுப்பு முதல் 12 ஆம் வகுப்பு வரை பயிலும், குழந்தைகளுக்கு இலவசமாக பாடப்புத்தகங்களும், நோட்டு புத்தகங்களும் வழங்கப்படுகின்றன.

இல்லவாசிகளுக்கு மருத்துவ அலுவலர்களின் மூலம் மருத்துவ வசதிகள் அளிக்கப்படுகின்றன. ஒவ்வொரு இல்லத்திற்கும் செலவுக்கென கீழ் குறிப்பிட்டுள்ளவாறு நிதி ஒதுக்கீடு செய்யப்படுகிறது.

வ. எண்	விவரம்	செலவினம் ஆண்டொன்றுக்கு
1.	பிரதீயேகமான காலணிகள் மற்றும் செயற்கை கால் அவயங்கள் (தேவை உள்ளவர்களுக்கு மட்டும்)	ரூ.1000/-
2.	மூக்குக் கண்ணாடி வாங்குவதற்கு	ரூ. 2000/-
3.	பற்பொடி மற்றும் பஸ்துலக்கும் புருசு வழங்குவதற்கு	ரூ.2500/-

4.	விளையாட்டுச் சாதனங்கள்	ரூ.1200/-
5.	இசைக்கருவிகள்	ரூ. 400/-

மேலும், இல்லவாசிகள் இறந்தால் அவர்களின் ஈமச்சடங்கிற்காக ரூ.500/- வழங்கப்படுகிறது.

#### 4.37 அரசு ஏழைகள் பராமரிப்பு இல்லம், மேல்பாக்கம்

1945 ஆம் ஆண்டு தமிழ்நாடு பிச்சை எடுப்பதைத் தடுக்கும் சட்டம் இயற்றப்பட்டது. மேல்பாக்கத்திலுள்ள அரசு ஏழைகள் பராமரிப்பு இல்லம் 950 நாபர்கள் தங்கும் வகையில் ( ஆண்கள் 770 + பெண்கள் 180) 1.3.1954 அன்று தொடங்கப்பட்டது. நீதித்துறை நடுவர் மூலமாக தண்டிக்கப்பட்ட பிச்சைக்காரர்கள், இந்த இல்லத்தில் தங்க வைக்கப்படுகின்றனர். அவர்களுக்கு இவ்வில்லத்தில் இலவச உணவு, தங்குமிடம், உடை, மருத்துவ வசதி அளிக்கப்பட்டு நெசவு, தச்சு, மண்பாண்டத் தொழில் மற்றும் தையல் போன்ற பிரிவுகளில் பல்வேறு பயிற்சி அளிக்கப்படுகிறது.

மேலும், இல்லத்திலுள்ள ஆண்களுக்கு ஆண்டொன்றுக்கு இரண்டு துண்டு, இரண்டு இணை சட்டைகள் மற்றும் கால் சட்டைகளும், பெண்களுக்கு ஆண்டொன்றுக்கு இரண்டு இணை சேலைகள் மற்றும் ஜாக்கெட்டுகளும் வழங்கப்படுகின்றன. இவற்றைத் தவிர, பொங்கல் நாளன்று இலவச வேட்டிகளும் சேலைகளும் வழங்கப்படுகின்றன. ஒவ்வொரு இல்லவாசிக்கும், பாய், படுக்கை விரிப்பு, தட்டு, டம்ளர், தேங்காய் எண்ணெய் ஆகியவை வழங்கப்படுகின்றன. இவர்கள் தண்டனைக் காலம் முடிந்தவுடன், சொந்த ஊருக்குத் திருப்பி அனுப்பப்படுகின்றனர்.

#### 2006-2007 ஆம் ஆண்டுக்கான புதிய திட்டங்களின் விவரப் பட்டியல்

#### ஊனமுற்றோருக்கான மாநில ஆணையரகம்

(ரூபாய் இலட்சத்தில்)

வ. எண்.	திட்டம்	தொகை
1.	ஊனமுற்றோருக்கான உதவி மற்றும் உபகரணங்கள் வாங்குதல்	75.00
2.	விருதுநகர், காது கேளாதோர் அரசு நடுநிலைப் பள்ளியை உயர்நிலைப் பள்ளியாக நிலை உயர்த்துதல்	10.51
3.	23 அரசு சிறப்புப் பள்ளிகளுக்கு சமையல் பாத்திரங்கள் வாங்குதல்	4.60
4.	ஊனமுற்றோருக்கான மாநில ஆணையரகத்திற்கு பதிவுக்கள் அறைக்கு இரும்பு அடுக்குகள் வாங்குதல்	0.50
5.	22 அரசு சிறப்புப் பள்ளிகளுக்கு விளையாட்டுப் பொருட்கள் வாங்குதல்	6.60
6.	திருவண்ணாமலை, மல்லவாடி அரசினர் மறுவாழ்வு இல்லத்திற்கு குளிர்சாதனப் பெட்டி வாங்குதல்	0.15
7.	பார்வையற்றோர், கை, கால் ஊனமுற்றோர், மனநலம் குன்றியோர் ஆகியோருக்கான அரசு சிறப்புப் பள்ளிகளுக்கு வகுப்பறை கலன்கள் வாங்குதல்	7.20
8.	அனைத்து மறுவாழ்வு இல்லங்கள் மற்றும் தலைமை கண்காணிப்பாளர் அலுவலகத்திற்கு 8 கணினிகள் வாங்குதல்	4.00
9.	தஞ்சாவூர், மனையேறிப்பட்டி அரசினர் மறுவாழ்வு இல்லத்திற்கு சமையல் எரிவாயு வசதி செய்து கொடுத்தல்	3.47
10.	தலைமைக் கண்காணிப்பாளர் அலுவலகத்திற்கு ஒளி நகல் இயந்திரம் வாங்குதல்	0.98
	<b>மொத்தம்</b>	<b>113.01</b>

## அத்தியாயம் 5

### சமூகப் பாதுகாப்பு

**5.1** துயருறும் சூழலில் உள்ள சிறார்களுக்கு சேவை புரிவதில் தமிழ்நாடு முன்னோடியாக திகழ்கிறது. கைவிடப்பட்ட, புறக்கணிக்கப்பட்ட மற்றும் தவறிழைத்த சிறார்களின் சீர்திருத்தம் மற்றும் மறுவாழ்வுக்காக இந்தியாவில் முதல் சீர்திருத்தப்பள்ளி 1887ஆம் ஆண்டில் தமிழ்நாட்டில் செங்கற்பட்டில் துவங்கப்பட்டது.

சிறார்களின் கவனிப்பு மற்றும் பாதுகாப்பிற்காக இளைஞர் நீதிச்சட்டம், 1986 (மத்திய சட்டம்) 02.10.1987 முதல் அமலாக்கம் செய்யப்பட்டது. குழந்தைகள் உரிமைகள் குறித்த ஐக்கிய நாடுகளின் சாற்றுரையின் அடிப்படையில், மத்திய அரசு 1986ஆம் ஆண்டின் இளைஞர் நீதிச் சட்டத்தை மறு ஆய்வு செய்து, 2000ஆம் ஆண்டின் இளைஞர் நீதி (குழந்தைகள் கவனிப்பு மற்றும் பாதுகாப்பு) என்ற புதிய சட்டத்தை நடைமுறைப்படுத்தியது. இப்புதியச் சட்டத்தின் விரிவான விதிமுறைகளை 14.2.2002 அன்று அறிவிக்கை செய்ததில் தமிழ்நாடு அரசு முதன் மாநிலமாக திகழ்கிறது. திருத்தப்பட்ட சட்டத்தின்படி, தற்போது சிறார்களின் கவனிப்பு மற்றும் பாதுகாப்பு தொடர்புடைய இளைஞர் நலக்குழுமம், குழந்தைகள் நலக்குழுவாக பெயர் மாற்றம் செய்யப்பட்டுள்ளது. இளைஞர் நீதி மன்றங்கள், இளைஞர் நீதிக்குழுமமாக மாற்றி அமைக்கப்பட்டுள்ளது. இவ்விரு குழுமங்களும் நிறுவப்பட்டு, நன்முறையில் இயங்கிவருகின்றன. இச்சட்டத்தின் விதிமுறைகளுக்கு உட்பட்டு, பல்வேறு சிறுவர் கவனிப்பு நிறுவனங்களின் பெயர்கள் மாற்றியமைக்கப்பட்டுள்ளன.

#### 5.2.1 இளைஞர் நீதிக்குழுமங்கள்

திருத்தப்பட்ட 2000ஆம் ஆண்டின் சட்டத்தின் கீழ், சட்டத்திற்கு புறம்பாக செயல்பட்டதாகக் கருதப்படும் சிறார்கள் குறித்த வழக்கு விசாரணைகளை விசாரிக்க, சென்னை, திருநெல்வேலி, தஞ்சாவூர், சேலம், கடலூர், திருச்சி, மதுரை மற்றும் கோயம்புத்தூர் ஆகிய மாவட்டங்களில் இளைஞர் நீதி குழுமங்கள் ஏற்படுத்தப்பட்டன. இக்குழுமங்கள் பெருநகர் நீதிமன்ற நடுவர் அல்லது முதல் வகுப்பு நீதிமன்ற நடுவர் மற்றும் இரண்டு சமூக பணியாளர்களைக்கொண்டு (ஒரு பெண் சமூக பணியாளர் உட்பட) 1973 ஆம் ஆண்டின் குற்றவியல் நடைமுறை விதித்தொகுப்பின்படி அதிகாரங்களைக் கொண்ட, நீதிமன்ற நடுவர் குழுவாக செயல்படுகின்றன. சம்மந்தப்பட்ட கூர்நோக்கு இல்லங்களில், இக்குழுமங்கள் திங்கள், புதன் மற்றும் வெள்ளிக்கிழமைகளில் வாரத்தில் மூன்று முறை கூடுகின்றன.

#### 5.2.2 கூர்நோக்கு இல்லங்கள்

தவறிழைத்ததாக கருதப்படும் சிறார்கள், இளைஞர் நீதிக் குழுமங்கள் மூலமாக கூர்நோக்கு இல்லங்களில் சேர்க்கப்பட்டு வருகின்றனர். தன்னார்வத் தொண்டு அமைப்புகளின் கீழியங்கும் கூர்நோக்கு இல்லங்களுக்கு, பராமரிப்பு மானியமாக, அரசு மாதம் ஒன்றுக்கு ஒரு இல்லவாசிக்கு ரூ.225/- வீதம் வழங்குகிறது.

தற்போது, மாற்றி அமைக்கப்பட்ட சட்டத்தின்படி, சட்டத்திற்கு புறம்பாக (தவறிழைத்த) செயல்பட்டதாக கருதப்படும் சிறார்கள் மட்டுமே, கூர்நோக்கு இல்லங்களில் சேர்க்கப்படுவார்கள்.

சென்னை, திருநெல்வேலி, தஞ்சாவூர், திருச்சி, சேலம் மற்றும் கடலூர் ஆகிய ஆறு இடங்களில், தலா ஒரு அரசு கூர்நோக்கு இல்லமும், மதுரை மற்றும் கோயம்புத்தூர் ஆகிய இடங்களில் தன்னார்வத் தொண்டு நிறுவனங்களின் கீழ், இரண்டு கூர்நோக்கு இல்லங்களும் செயல்பட்டு வருகின்றன.

#### 5.2.3 சிறுவர் / சிறுமியருக்கான சிறப்பு இல்லங்கள்

2000ஆம் ஆண்டின் இளைஞர் நீதி (குழந்தைகள் கவனிப்பு மற்றும் பாதுகாப்பு) சட்டத்தின் கீழ், சிறுவர்/சிறுமியருக்கான இளைஞர் நீதிக்குழுமங்கள் மூலம், தவறியழைத்ததாக கருதப்படும் சிறார்கள் சிறப்பு, இல்லங்களில் அனுமதிக்கப்பட்டு அச்சிறார்களுக்கு கவனிப்பு, பாதுகாப்பு, பயிற்சி, மற்றும் மறுவாழ்வு ஆகியவை இளைஞர் நீதிக்குழுமங்கள் ஆணையிடும் காலம் வரை வழங்கப்படுகிறது. சிறுமிகளுக்கு சென்னையிலும், சிறுவர்களுக்காக வேலூரிலும் இரண்டு அரசினர் சிறப்பு இல்லங்கள் இயங்கிவருகின்றன.

### 5.3.1 குழந்தைகள் நலக்குழுக்கள்

2000ஆம் ஆண்டின் இளைஞர் நீதி (குழந்தைகள் கவனிப்பு மற்றும் பராமரிப்பு) சட்டத்தின் கீழ், கவனிப்பு மற்றும் பாதுகாப்பு தேவைப்படும் சிறார்களுக்கு கீழ்க்கண்ட இடங்களில், 18 குழந்தைகள் நலக்குழுக்கள் நிறுவப்பட்டுள்ளன.

1. சென்னை	7. சேலம்	13. தஞ்சாவூர்
2. செங்கற்பட்டு	8. கோயம்புத்தூர்	14. திருச்சிராப்பள்ளி
3. இராணிப்பேட்டை	9. விருதுநகர்	15. மதுரை
4. கடலூர்	10. திண்டுக்கல்	16. திருநெல்வேலி
5. தருமபுரி	11. காரைக்குடி	17. நாகப்பட்டினம்
6. ஈரோடு	12. தூத்துக்குடி	18. திருவள்ளூர்

ஒவ்வொரு குழந்தைகள் நலக்குழுவும், ஒரு தலைவர் (அரசு சார்பற்றவர்) மற்றும் நான்கு உறுப்பினர்கள் கொண்டுள்ளது (ஒரு பெண் உறுப்பினர் உட்பட), பெருநகர் நீதிமன்ற நடுவர் அல்லது முதல் வகுப்பு நீதிமன்ற நடுவருக்கு வழங்கப்பட்டுள்ள அதிகாரங்கள் இக்குழந்தைகள் நலக் குழுக்களுக்கு வழங்கப்பட்டுள்ளன. இக்குழுக்கள் செவ்வாய், வியாழன் மற்றும் வெள்ளி என வாரத்தில் மூன்று நாட்கள் சம்பந்தப்பட்ட குழந்தைகள் இல்லங்களில் கூடுகின்றன.

### 5.3.2 சிறுவர் / சிறுமியருக்கான குழந்தைகள் இல்லங்கள்

2000ஆம் ஆண்டின் இளைஞர் நீதி (குழந்தைகள் கவனிப்பு மற்றும் பாதுகாப்பு) சட்டத்தின் கீழ் 31 சிறுவர்/சிறுமியருக்கான குழந்தைகள் இல்லங்களில் குழந்தைகள் நலக் குழுக்கள் மூலம் அனுப்பப்படும் சிறார்களுக்கு பாதுகாப்பு, பயிற்சி, கல்வி மற்றும் தொழிற்கல்வி ஆகியவை வழங்கப்படுகின்றன.

1	அரசினர் சிறுவர் மற்றும் சிறுமியருக்கான குழந்தைகள் இல்லங்கள் (செங்கற்பட்டு, தட்டப்பாறை, இராணிப்பேட்டை, தஞ்சாவூர் , சென்னை-13, மல்லிப்புத்தூர் , பஞ்சப்பள்ளி, ஈரோடு, விழுப்புரம் மற்றும் காரைக்குடி) மற்றும் சிறுமியர்-1 (சென்னை)	11
2	தன்னார்வத் தொண்டு நிறுவனங்கள் நடத்தும் சிறுவர் மற்றும் சிறுமியருக்கான குழந்தைகள் இல்லங்கள் (சென்னை-21, சென்னை-113, சென்னை-8, சென்னை-93, சென்னை-17, சென்னை-107, சென்னை-39, சென்னை-10 (2 இல்லங்கள்), காந்திகிராம், கோயம்புத்தூர், தர்மபுரி, சேலம், மதுரை, திருவள்ளூர், திருவண்ணாமலை, விருதுநகர், மயிலாடுதுறை, திண்டுக்கல் மற்றும் தூத்துக்குடி)	20
<b>மொத்தம்</b>		<b>31</b>

மாற்றியமைக்கப்பட்ட சட்டத்தின்படி, குழந்தைகள் நலக்குழுவின் ஆணைப்படி, கவனிப்பு மற்றும் பாதுகாப்பிற்காக மட்டும் அனுமதிக்கப்படும் சிறார்கள், குழந்தைகள் இல்லங்களில் அனுமதித்து பராமரிக்கப்படுகின்றனர்.

அரசு சாரா நிறுவனங்களினால் நடத்தப்படும் சிறுவர் மற்றும் சிறுமியருக்கான குழந்தைகள் இல்லங்களுக்கு ஒரு மாதத்திற்கு ஒரு குழந்தைக்கு ரூ.225/- என பராமரிப்புத் தொகை, அரசால் வழங்கப்படுகிறது.

### 5.3.3 பிற்காப்பு நிறுவனங்கள்

சிறுவர் மற்றும் சிறுமியருக்கான குழந்தைகள் மற்றும் சிறப்பு இல்லங்களில் இருந்து வீடேகும் சிறார்களின் மறுவாழ்வு நலனை முன்னிட்டு, பிற்காப்பு நலத்திட்டங்களை செயல்படுத்த கீழ் குறிப்பிட்ட இடங்களில் மூன்று "பிற்காப்பு நிறுவனங்கள்" செயல்பட்டு வருகிறது.

1	அரசினர் மாணவர் பிற்காப்பு நிறுவனம், ஆத்தூர் (காஞ்சிபுரம் மாவட்டம்)	1
2	அரசினர் மாணவர் பிற்காப்பு நிறுவனம், மதுரை	1
3	அரசினர் மகளிர் பிற்காப்பு நிறுவனம் (வேலூர்)	1

பிற்காப்பு நிறுவனத்தில் தங்கும் இல்லவாசிகளுக்கு, வேலைவாய்ப்புடன் கூடிய தொழிற்பயிற்சிகள் கற்பிக்கப்படுகிறது. குழந்தைகள் இல்லத்திலிருந்து, வெளியேறும் கவனிப்பு மற்றும் பாதுகாப்பு தேவைப்படும் குழந்தைகள், தங்கள் உயர்கல்வியினை தொடர, பிற்காப்பு நிறுவனங்களில் அனுமதிக்கப்படுகின்றனர்.

### 5.4 1956 ஆம் ஆண்டின் ஒழுக்கநெறி பிறழ்தல் (தடுப்பு) சட்டத்தின் கீழ் அமைந்த மகளிர் காப்பகங்கள் மற்றும் பாதுகாப்பு இல்லங்கள்

1956 ஆம் ஆண்டின் ஒழுக்கநெறி பிறழ்தல் (தடுப்பு) சட்டத்தின் கீழ் தவறழைத்தவர்களாக கருதப்படும் சிறுமியர் மற்றும் மகளிருக்கென அமைக்கப்பட்ட பாதுகாப்பு இல்லங்களில், இவர்களுக்கு பாதுகாப்பு, பராமரிப்பு, பயிற்சி மற்றும் மறுவாழ்வு வழங்கப்படுகிறது. மேலும் இவ்விலங்களில், ஒழுக்கநெறி அச்சுறுத்தலுக்கு உள்ளான சிறுமியர் மற்றும் மகளிர், பாதுகாப்பிற்காக, தாமாக முன்வந்து இவ்விலங்களில் தங்குவதற்கு, சமூகப் பாதுகாப்புத்துறை ஆணையரின் அனுமதியுடன் சேர்த்துக் கொள்ளப்படுகின்றனர். ஆறு மகளிர் காப்பகங்கள் / பாதுகாப்பு இல்லங்கள், கீழ் குறிப்பிட்ட இடங்களில் இயங்கி வருகின்றன.

சென்னை	2
மதுரை	1
திருச்சிராப்பள்ளி	1
சேலம்	1
கோயம்புத்தூர்	1
<b>மொத்தம்</b>	<b>6</b>

### 5.5 மீட்பு புகலிடம்

இச்சட்டத்தின் கீழ் விசாரணைக்குட்படும் சிறுமியர் மற்றும் பெண்களுக்கென 6 மீட்பு புகலிடங்கள் செயல்பட்டு வருகின்றன. இப்புகலிடங்கள் அந்தந்த இடங்களில் உள்ள மகளிர் காப்பகங்கள் மற்றும் பாதுகாப்பு இல்லங்களுடன் இணைந்து செயல்படுகின்றன.

## 5.6 மணமாகாத தாய்மார்கள் இல்லம்

பாலியல் கொடுமைகளால் பாதிப்பிற்குள்ளாகி மகப்பேறடைந்த மகளிர் மற்றும் சிறுமியர், கீழ்க்குறிப்பிட்டுள்ள இல்லங்களில் அனுமதிக்கப்படுகின்றனர்:

1. அரசினர் மகளிர் காப்பகம் மற்றும் ஸ்ரீசதனா, சென்னை-4
2. புனித பிரான்சிஸ் சேவியர் மீட்பு இல்லம், அடைக்கலாபுரம், தூத்துக்குடி மாவட்டம் (தன்னார்வத் தொண்டு நிறுவனம்)

## 5.7 குறுகியகால இல்லம்

மேற்குறிப்பட்டவை தவிர, திக்கற்ற மகளிருக்கென சென்னையில் தன்னார்வத் தொண்டு நிறுவனம் நடத்திவரும் “அபய நிலையம்” என்ற இல்லம் இயங்கி வருகிறது. இத்தன்னார்வத் தொண்டு நிறுவனத்திற்கு, பராமரிப்புத் தொகையாக, ஒரு பெண் இல்லவாசிக்கு, மாதம் ஒன்றிற்கு ரூ.225/- வீதம், ஒவ்வொரு ஆண்டும் அரசினால் வழங்கப்படுகிறது.

## 5.8 இடைவழி இல்லம்

பாதிக்கப்பட்ட சூழலில் உள்ள சிறுமியர் மற்றும் மகளிருக்கு புகலிடம், கல்வி மற்றும் தொழிற்பயிற்சி அளிக்கும் விதத்தில் விழுப்புரம் மாவட்டம், உளுந்தூர் பேட்டையில் 1999-2000 ஆம் ஆண்டில், தன்னார்வத் தொண்டு நிறுவனத்தின் கீழ் ஒரு இடைவழி இல்லம் 25 பெண்களை பராமரிக்கும் வகையில், துவக்கப்பட்டு செயல்பட்டு வருகிறது.

## 5.9 இளைஞர் வழிகாட்டி நிலையங்கள்

கூர்நோக்கு இல்லங்கள், குழந்தைகள் மற்றும் சிறப்பு இல்லங்களிலுள்ள சிறார்கள் பரிசீலனைகளை இளைஞர் வழிகாட்டி நிலையங்கள், உளவியல் ரீதியாக ஆய்ந்து, சம்பந்தப்பட்ட தகுதியுடைய அதிகாரிகளுக்கு அறிக்கைகள் சமர்ப்பிக்கின்றன. சென்னை (2), மதுரை, வேலூர், மற்றும் கோயம்புத்தூர் ஆகிய இடங்களில், தலா ஒன்றும், ஆக 5 இளைஞர் வழிகாட்டி நிலையங்கள் தன்னார்வத் தொண்டு நிறுவனங்களின் கீழ் இயங்கி வருகின்றன.

## 5.10 கல்விப் பயிற்சி

அனைத்து அரசு சிறுவர் மற்றும் சிறுமியருக்கான குழந்தைகள் / சிறப்பு இல்லங்களில் 8 ஆம் வகுப்பு வரை கல்வி அளிக்கப்படுகிறது. செங்கற்பட்டு அரசினர் சிறுவர் குழந்தைகள் இல்லம் மற்றும் சென்னை அரசினர் சிறுமியருக்கான குழந்தைகள் / சிறப்பு இல்லத்தில் 10 ஆம் வகுப்பு கல்வியுடன், கணிப்பொறி பயிற்சியும் அளிக்கப்படுகிறது.

இத்துறை சிறார்கள், தமது உயர் கல்வியினை தொடரும் பொருட்டு, மருத்துவம், பொறியியல், தொழிற்நுட்ப கல்வி, தொழிற்பயிற்சி கல்வி மற்றும் மேல்நிலை/உயர்நிலை கல்வி ஆகியவை படிக்க உரிய வசதிகள் செய்து தருகிறது. குழந்தைகள் மற்றும் சிறப்பு இல்லங்களின் சிறார்கள் வெளியில் பயின்று வரும் சில உயர்கல்வி விவரங்கள், கீழே வழங்கப்பட்டுள்ளன.

மருத்துவ கல்வி பட்டப்படிப்பு	1
பொறியியல் பட்டப்படிப்பு	4
தொழிற்பயிற்சி சான்றிதழ் படிப்பு	31
தொழில்நுட்பக் கல்வி	6

உயர்நிலைக்கல்வி	19
<b>மொத்தம்</b>	<b>61</b>

### 5.11 தொழிற்பயிற்சி

மறுவாழ்வு திட்டத்தின் ஒரு பகுதியாக பயிற்சி பெற்ற ஆசிரியர்கள் மற்றும் தொழில் ஆசிரியர்கள் மூலம் தொழிற்பயிற்சியும் பயிற்றுவிக்கப்படுகிறது. மேற்குறிப்பிட்டவை தவிர, பின்வரும் குறுகியகாலத் தொழிற்பயிற்சிகளும் அளிக்கப்படுகின்றன.

- 1) மாவு அரைத்தல்
- 2) தானியங்கி பழுதுபார்ப்பு
- 3) திரை அச்சு கலை மற்றும்
- 4) கணினி பயிற்சி

தொழில் பிரிவுகளில் உள்ள சிறார்களுக்கு கீழ்க்கண்டவாறு ஊக்கத்தொகை வழங்கப்படுகிறது.

1	முழுத்திறன் பெற்ற சிறார்கள்	ரூ.70/- மாதம் தோறும் ஒரு சிறாருக்கு
2	பாதி திறன் பெற்ற சிறார்கள்	ரூ.50/- மாதம் தோறும் ஒரு சிறாருக்கு

இவ்வாறு வழங்கப்படும் ஊக்கத்தொகை சேமிக்கப்பட்டு இல்லவாசிகளின் கைசெலவுக்கணக்கில் மாதம்தோறும் வரவு வைக்கப்படுகிறது.

### 5.12 இல்ல நீக்கம் செய்யப்படும் இல்லவாசிகளுக்கான தொழிற்பயிற்சிகள்

காஞ்சிபுரம் மாவட்டம் ஆத்தூரில் உள்ள அரசினர் மாணவர் பிற்காப்பு நிறுவனத்தில் வேலைவாய்ப்புடன் கூடிய தொழிற்பிரிவுகளில் இல்ல நீக்கம் செய்யப்பட்ட இல்லவாசிகளுக்கு, கணினி பயிற்சி (டி.டி.பி), தானியங்கி பழுதுபார்த்தல் மற்றும் மின்கம்பியாளர் பயிற்சி வழங்கப்படுகின்றன.

**இத்திட்டத்தின் மூலம் இதுவரை 210 மாணவர்கள் பயிற்சி முடித்து பயன் அடைந்துள்ளனர்.**

வேலூர், அரசினர் மகளிர் பிற்காப்பு நிறுவனத்தில் தங்கும் மகளிருக்கு, ஊசி வேலைப்பாடு மற்றும் தையல் ஆகிய பிரிவுகளில் தொழில் பயிற்சிகள் வழங்கப்படுகின்றன.

### 5.13 மறுவாழ்வுத்திட்டங்கள்

சமூகப்பாதுகாப்புத் துறையின் கீழ் இயங்கும் நிறுவனங்களில் பயிற்சி பெற்று வெளியேறும் குழந்தைகள் / இல்லவாசிகளுக்கு கீழ்க்குறிப்பிட்ட மறுவாழ்வுத் திட்டங்கள் வழங்கப்படுகின்றன.

1. மறுவாழ்வு வழங்கும் விதமாக பெண் இல்லவாசிகளுக்கு திருமணக் கொடையாக ரூ.3000/-மும் திருமண நாள் செலவாக ரூ.2,000/-மும் வழங்கப்படுகிறது.
2. பெண்கள் மற்றும் குழந்தைகளுக்கான தமிழ்நாடு சமூகப்பாதுகாப்பு நல நிதி, விதிகள் 2002-ன்படி நிறுவனங்களுக்கான உள்ளமைப்பு வசதிகள் ஏற்படுத்துதல், முற்றிலும் அனாதை/ஆதரவற்ற குழந்தைகளுக்கு கல்வி உதவி ரூ.5000/-திற்கு மிகாமல் மற்றும் பொருளுதவி ரூ.10,000/-திற்கு மிகாமலும் இளைஞர் நீதி (குழந்தைகள்

கவனிப்பு மற்றும் பாதுகாப்பு) சட்டம், 2000 மற்றும் 1956ஆம் ஆண்டின் ஒழுக்க நெறி பிறழ்தல் (குட்பு) சட்டத்தின் கீழ் வீடேகிய இல்லவாசிகளுக்கு உதவும் வகையில் ஏற்படுத்தப்பட்டு செயல்பட்டு வருகிறது. மேலும் நிறுவனக்கட்டிடங்களில் சிறு பழுதுபார்த்தல் பணிகள் மற்றும் கட்டுமானப் பணிகளுக்கென ஒரு நிறுவனத்திற்கு ஒரு ஆண்டுக்கு ரூ.20,000/-க்கு மிகாமல் செலவிடவும், விளையாட்டு மற்றும் பொழுது போக்கு சாதனங்கள் வாங்கவும் மற்றும் குழந்தைகளின் நலன்கருதி மேற்கொள்ளும் செலவினங்களும், இந்நிதியிலிருந்து செலவிடப்படும். இத்தொகை, இதற்கென அமைந்த ஆட்சிக்குழுமத்தினால் நிர்வாகிக்கப்படுகிறது. பெண்கள் மற்றும் குழந்தைகளுக்கான தமிழ்நாடு சமூகப் பாதுகாப்பு நலநிதியில் இருந்து, மகளிர் காப்பகங்கள் / பிற்காப்பு நிறுவனங்களில் இருந்து வீடேகிய இல்லவாசிகளுக்கு, சுய வேலைவாய்ப்புத் திட்டத்தின் கீழ் ரூ.5,000/-வரை, சிறுகடைகள், தையற்கடை, ஆடு, மாடு வளர்த்தல் ஆகிய தொழில்களை தொடங்குவதற்கு நிதி உதவி வழங்கப்படுகிறது. இத்திட்டத்தின் மூலம் இதுவரை 153 முன்னாள் இல்லவாசிகள் பயன்பெற்றுள்ளனர்.

3. மேலும், அரசினர் குழந்தைகள் மற்றும் சிறப்பு இல்லங்களில், கீழ்க்கண்ட பல்வேறு தொழிற்பிரிவுகளில் பயிற்சி பெற்று வீடேகும் இல்லவாசிகள், சுய தொழில் தொடங்க உதவுவதற்காக, கருவிகள் மற்றும் உபகரணங்கள் வாங்க ஒட்டுமொத்த மான்யம் வழங்கப்படுகிறது.

வ. எண்.	தொழிற் பிரிவுகள்	எண்ணிக்கை	உதவித் தொகை (குலா) ரூ.
1	தச்சு	5	2000
2	நெசவு	2	1000
3	புத்தகம் கட்டுதல்	3	1000
4	தோட்டம் மற்றும் வேளாண்மை	4	500
5	கொத்து பிரிவு	2	500
6	தையல்	10	2500
7	பூத்தையல்	2	1000
8	உலோக வேலை	4	1000
9	பாய் நெசவு	4	1000
10	வீட்டு மின் இணைப்பு, கம்பி சுருள் சுற்றுதல் மற்றும் குழாய் பணிகள்	2	1000
11	மின் பற்றவைப்பு	2	1000
12	இரண்டு சக்கர வாகன பராமரிப்பு மற்றும் பழுதுப்பார்த்தல்	2	2000

#### 5.14 குடும்ப உதவித் திட்டம்

பின்தங்கிய பொருளாதார சூழ்நிலை காரணமாக, குழந்தைகள் இல்லங்களுக்கு வரும் சிறார்களுக்கு உதவி செய்யும் விதத்தில் குடும்ப உதவித் திட்டம் செயல்பட்டு வருகின்றது. இத்திட்டத்தின் கீழ், குழந்தைகள் இல்லத்தில், பராமரிக்கப்படும் குழந்தைகள், இல்லநீக்கம் செய்யப்பட்டு, குடும்பத்துடன் தங்க அனுமதிக்கப்படுகின்றனர். இதுபோன்ற சிறார்களுக்கு, அவர்களின் கல்வியினை தொடரும் பொருட்டு நிதி உதவி வழங்கப்படுகிறது. இத்திட்டத்தின்படி,

அமைக்கப்பட்ட குழு மூலம், சிறார்கள் கண்டறியப்பட்டு, அவர்கள் பெற்றோர் வசம் மீண்டும் ஒப்படைக்கப்படுகின்றனர். சிறார் ஒருவருக்கு ஒருமாதத்திற்கு ரூ.200/- வீதம் நிதி உதவி அவர்களின் குடும்பத்திற்கு, இல்லவாசியின் உரிய இல்ல நீக்க நாள் வரை, வழங்கப்படுகிறது. இல்லங்களில் சேர்ந்து பயிலாமல், சிறார்கள் தாமாகவே பயில் உதவும் முயற்சியாக இத்திட்டம் அமைக்கப்பட்டுள்ளது.

#### 5.15 சிறார்கள் பிச்சையெடுத்தலை ஒழித்தல்

சிறார்கள் பிச்சை எடுப்பதை தடுப்பதற்கு, சிறார்களுக்கும் பெற்றோர்களுக்கும் ஆலோசனை வழங்கும் வகையில், சென்னை, இந்திய குழந்தைகள் நலச் சங்கம் என்ற தன்னார்வத்தொண்டு நிறுவனத்தின் கீழ் இளைஞர் வழிகாட்டி நிலையம் ஒன்று தமிழ்நாடு அரசின் நிதி உதவியுடன் இயங்கி வருகின்றது.

#### 5.16 சிறப்பு பராமரிப்பு மையம்

குழந்தைகள் இல்லங்களில் பயிலும் ஆதரவற்ற சிறார்களுக்கு, பெற்றோர்களின் அரவணைப்பு கிடைக்கும் வகையில் ஒரு சிறப்பு பராமரிப்பு மையம் (சிறுமியர்) தன்னார்வத்தொண்டு நிறுவனம் மூலம் சென்னையில் நடத்தப்பட்டு வருகிறது. இத்திட்டத்தின் கீழ் ஐம்பது சிறுமியர் பயன்பெறுகிறார்கள்.

#### 5.17 ஆதரவற்ற மற்றும் துன்புறுத்தலுக்கு ஆளான சிறார்களின் இடர்ப்பாடுகள் தலையீட்டு மையம்

குழந்தைகளை முறைகேடாகப் பயன்படுத்துவதை தவிர்க்க, தமிழ்நாடு அரசு, இந்திய குழந்தைகள் நலச்சங்கம் சென்னை (தமிழ்நாடு கிளை) வாயிலாக இத்திட்டத்தை நடைமுறைப்படுத்தி வருகிறது. இத்திட்டத்தில், குழந்தைகளைத் தவறாகப் பயன்படுத்துவது குறித்த வழக்குகள் பதிவு செய்யப்பட்டு விசாரிக்கப்படுவதுடன், பாதிக்கப்பட்ட குழந்தைகளுக்கு தற்காலிகக் கவனிப்பு மற்றும் பாதுகாப்பு வழங்குகிறது. குழந்தைகளுக்கும் அவர்களின் பெற்றோருக்கும் உரிய வழிகாட்டுதல்களையும் மற்றும் ஆலோசனைகளும் வழங்குகிறது.

#### 5.18 சாலையோரச் சிறார்களுக்கான விரிவானத்திட்டம்

தன்னார்வத் தொண்டு நிறுவனங்களின் மூலம், இயங்கி வந்த சாலையோர சிறார்களுக்கான இரவுப்புகலிடத் திட்டம், சாலையோர சிறார்களுக்கான விரிவான திட்டமாக மாற்றி அமைக்கப்பட்டு, பராமரிப்பு மானியமாக ஒரு வருடத்திற்கு ஒரு புகலிடத்திற்கு, ரூ.65,500/- என வழங்கப்பட்ட தொகை, தற்போது ஒரு வருடத்திற்கு ஒரு புகலிடத்திற்கு ரூ.1,35,000/- (ஒரு இல்லவாசிக்கு ஒருமாதத்திற்கு ரூ.225/-வீதம் x 50 இல்லவாசிகளுக்கு x 12 மாதங்கள்) என உயர்த்தப்பட்டுள்ளது. இப்புகலிடங்கள் சாலையோர சிறார்களுக்கு ஒரு பாதுகாப்பான இடமாக விளங்குகின்றன. ஒவ்வொரு புகலிடத்திலும் 50 சிறார்கள் சேர்க்கப்பட்டு, அவர்கள் பயன்பெறும் வகையில் உணவு, முறை சாரா கல்வி மற்றும் தொழிற்பயிற்சி வழங்கப்படுகிறது. கீழ்க்குறிப்பிட்ட இடங்களில் புகலிடங்கள் செயல்பட்டு வருகிறது.

சென்னை	2	திருநெல்வேலி	1
மதுரை	2	சேலம்	1

300 சிறார்கள் இத்திட்டத்தின் கீழ் பயன் பெறுகின்றனர்.

#### 5.19 குழந்தைகளுக்கான தொலைபேசி உதவித் திட்டம் (Childline)

துன்பச் சூழ்நிலையிலுள்ள குழந்தைகளுக்கு அவசரகால தொலைபேசி அழைப்புகள் மூலம் உதவ, குழந்தைகளின் இலவச தொலைபேசி திட்டம் ஒன்று சென்னை, மதுரை, திருச்சி, கோயம்புத்தூர், சேலம் மற்றும் திருநெல்வேலி நகரங்களில், மைய அரசின் நிதியுதவியுடன், செயல்படுத்தப்பட்டு வருகிறது. இதற்கான ஒரு இலவச சிறப்பு தொலைபேசி எண் 1098 நாடு முழுவதும் அறிமுகப்படுத்தப்பட்டுள்ளது. மாநிலத்திலுள்ள குழந்தைகள் அனைவரும் பயன்பெறும் வகையில் இத்தொலைபேசி சேவை காவல்துறை மூலம் அனைத்து மகளிர் காவல் நிலையங்களிலும், நடைமுறைப்படுத்தப்பட்டு வருகிறது.

## 5.20 காணாமற்போன சிறார்களுக்கான தகவல் மையம்

காணாமற்போன சிறார்களை அவர்களுடைய குடும்பத்துடன் சேர்க்க உதவும் வகையில், உயர் தொழில் நுட்ப தகவல் மையம் துவக்கப்பட்டுள்ளது. இத்தகவல் மையங்கள் சென்னை, மதுரை மற்றும் கோயம்புத்தூர் ஆகிய இடங்களில் இயங்கி வருகின்றன.

## 5.21 திட்டமுன்னேற்றம், கண்காணிப்பு மற்றும் கணிப்பாய்வுப் பிரிவு

சமூகப்பாதுகாப்புத் துறையினால் செயலாக்கப்படும் குழந்தைகள் நலத்திட்டங்களைக் (நிறுவனங்கள் மற்றும் நிறுவனம் சாராத பணிகள்) கண்காணிக்க யூனிசெப் நிறுவனத்தின் உதவியுடன் 1991 ஆம் ஆண்டில் சமூகப்பாதுகாப்புத்துறை ஆணையரகத்தில் திட்டமுன்னேற்றம், கண்காணிப்பு மற்றும் கணிப்பாய்வு பிரிவு ஒன்று ஏற்படுத்தப்பட்டது.

துயருறும் சூழ்நிலையில் உள்ள சிறார்கள் குறித்து, கருத்தரங்குகள் மற்றும் பயிலரங்கங்கள் நடத்துவதோடு, தன்னார்வத்தொண்டு நிறுவனங்களால் நடத்தப்படும் சாலையோரச் சிறார்களுக்கான நலத் திட்டங்களை இப்பிரிவு ஆய்வு செய்து வருகிறது.

## 5.22 மகளிர் மற்றும் குழந்தைகள் கடத்தப்படுதலை தடை செய்ய எடுக்கப்பட்ட நடவடிக்கைகள்

மகளிர் மற்றும் குழந்தைகள் கடத்தப்பட்டு வணிகரீதியில் பாலியல் குற்றங்களில் ஈடுபடுத்தப்படுதலை தடுப்பது மாநில அரசின் முக்கிய நோக்கமாகும். இந்நோக்கத்திற்கென கீழ்க்கண்ட நடவடிக்கைகள் எடுக்கப்பட்டுள்ளன.

- ❖ மாநில அளவிலான ஒருங்கிணைப்பு குழு ஒன்று தலைமைச்செயலரின் தலைமையின் கீழ் நவம்பர் 2001-ல் ஏற்படுத்தப்பட்டுள்ளது.
- ❖ இதே போல மாவட்டங்களில் மாவட்ட ஆட்சித்தலைவரின் தலைமையில் மாவட்ட அளவிலான ஆலோசனைக்குழுக்கள் ஏற்படுத்தப்பட்டுள்ளன.
- ❖ கிராம பஞ்சாயத்து தலைவரின் தலைமையில் ஒவ்வொரு பஞ்சாயத்திலும் கிராம பஞ்சாயத்து, தலைவரின் தலைமையில் இப்பிரச்சனைகளை ஆரம்ப நிலையிலேயே கவனித்து தடுக்க, கிராம அளவிலான கண்காணிப்புக் குழுக்கள் ஏற்படுத்தப்பட்டுள்ளன. பெண்கள் மற்றும் குழந்தைகள் கடத்தப்படுதலை தடுக்க, இவ்வகையான மூன்றடுக்குத் திட்டத்தை தோற்றுவித்ததில் தமிழ்நாடு முதல் மாநிலமாகும்.
- ❖ பெண்கள் மற்றும் குழந்தைகளை கடத்துதல் மற்றும் வணிக ரீதியாக பாலியல் குற்றங்களில் ஈடுபடுத்துவதை தடுப்பதற்காக மாண்புமிகு சமூகநலத்துறை அமைச்சர் அவர்களின் தலைமையில், மேற்பார்வைக்காக துணைக் குழு ஒன்று அமைக்கப்பட்டுள்ளது. இக்குழுக்கள் மாவட்ட அளவிலான ஆலோசனைக்குழுக்கள் மற்றும் கிராம அளவிலான கண்காணிப்பு குழுக்களின் பணிகளை மேற்பார்வையிடும் குழுக்களாகும்.

- ❖ பெண்கள் மற்றும் குழந்தைகளை கடத்தி, வணிகரீதியில் பாலியல் குற்றங்களில் ஈடுபடுத்துவதை தடுக்கவும், கடத்தலுக்கு எதிராக பிரசாரம் செய்யவும், தடுப்பு நடவடிக்கைகள் மேற்கொள்ளவும், பாதிக்கப்பட்டவரின் மறுவாழ்வுக்கு உதவிகரமாக இருக்கவும் அதற்காக செயல்படும் அமைப்புகளுக்கு புத்தறிவு பயிற்சி, 2005-06ஆம் ஆண்டில் எல்லா மாவட்டங்களிலும் ரூ.1.00 இலட்சம் செலவில் நடத்தப்பட்டது.

### 5.23 சமூகப்பாதுகாப்புத் துறை இணைய தளம்

இத்துறைக்கான இணையதளம் ஒன்று தேசிய தகவல் மையத்தின் (NIC) உதவியுடன் வடிவமைக்கப்பட்டுள்ளது.

இணையதளத்தின் முகவரி [www.tn.nic.in/socialdefence](http://www.tn.nic.in/socialdefence)

**2006-2007 ஆம் ஆண்டுக்கான புதிய திட்டங்களின் விவரப் பட்டியல்**

**சமூகப் பாதுகாப்புத் துறை**

(ரூ. இலட்சத்தில்)

வ.எண்	திட்டங்கள்	தொகை
1.	சமூகப்பாதுகாப்புத்துறையின் கீழியங்கும் மாவட்டங்களில் உள்ள நிறுவனங்களுக்கு கணினி மற்றும் துணைப்பொருட்கள் வழங்குதல்	9.50
2.	மயிலாடுதுறையில் இயங்கிவரும் உடல் ஊனமுற்ற / மனநலம் பாதிக்கப்பட்ட சிறுவர் / சிறுமியருக்கான குழந்தைகள் இல்லத்தை வலுப்படுத்துதல்	6.75
3.	தன்னார்வத் தொண்டு நிறுவனங்களின் கீழ் இயங்கும் குழந்தைகள் இல்லங்களில் பிற்காப்பு குழுக்கள் ஏற்படுத்துதல்	1.35
4.	மனவளர்ச்சி குன்றிய சிறுவர் / சிறுமியருக்கான தன்னார்வத் தொண்டு நிறுவனம் மூலம் 40 குழந்தைகளுக்கென வரவேற்புப்பிரிவு துவக்குதல்	1.60
5.	சென்னை, பாலவிஉறார் சிறுவர் மற்றும் சிறுமியருக்கான மனவளர்ச்சி குன்றிய குழந்தைகளுக்கான குழந்தைகள் இல்லங்களை வலுப்படுத்துதல்	2.80
6.	சமூகப்பாதுகாப்புத் துறையின் ஆணையரகத்தில் உள்ள கணினி அறைக்கு காற்று பதனப்படுத்தும் கருவி வழங்குதல்	0.30
7.	குழந்தைகள் மற்றும் சிறப்பு இல்லங்களில் உள்ளடங்கிய பள்ளிகளில் அறிவியல் கண்காட்சி நடத்துதல்	0.18
8.	குழந்தைகள் நல குழுவிற்காக பார்வை குறிப்பு புத்தகங்கள் வாங்குதல்	0.90
9.	தஞ்சாவூர், அரசினர் குழந்தைகள் இல்லத்தில் துயிற்கூடம் கட்டுதல்	8.00
10.	வேலூர், அரசினர் சிறப்பு இல்லத்தில் கூடுதல் கட்டிடங்கள் கட்டுதல்	6.50
11.	சென்னை, அரசினர் பெண்கள் சிறப்பு / குழந்தைகள் இல்லத்தின் பள்ளிக் கட்டிடம் புதுப்பித்தல்	8.00
12.	சென்னை, இராயபரத்திலுள்ள அரசினர் குழந்தைகள் இல்லத்திற்கு நூலக அறை, கணினி அறை, குழந்தைகள் நலக்குழுமக் கட்டிடம் மற்றும் உணவருந்தும் அறை கட்டுதல்	6.00
13.	இராணிப்பேட்டை, சிறுவருக்கான அரசினர் குழந்தைகள் இல்லத்தில் உணவருந்தும் கூடம் கட்டுதல்	6.50
14.	சென்னை, சிறுமியருக்கான அரசினர் சிறப்பு / குழந்தைகள் இல்லத்தில் குழந்தைகள் நல குழுமத்திற்கு கட்டிடம் கட்டுதல்	5.20
15.	பராமரிப்பு மற்றும் பாதுகாப்பு தேவைப்படும் குழந்தைகளுக்கு அவர்களது பெற்றோர்கள் வசம் சேர்க்க வேண்டி முகவரியை கண்டறிவதற்கான விளம்பர கட்டணங்கள்	10.00
16.	தன்னார்வ தொண்டு நிறுவனங்கள் மூலமாக சென்னை மாநகரில் விரிவான சாலையோர சிறார்களுக்கான திட்டத்தின் கீழ் 6 மையங்கள் துவக்குதல்	6.75
<b>மொத்தம்</b>		<b>80.33</b>

**அத்தியாயம் 6**

**சமூகப் பாதுகாப்பு வளையம்**

**6.1 ஓய்வூதியத் திட்டங்கள்**

தமிழகத்தில், வாழ்வாதாரமோ உற்றார் உறவினர் ஆதரவோ இன்றி வாடும் முதியோர் / ஆதரவற்றோருக்கு சமூகப் பாதுகாப்பு அளிக்கும் பொருட்டு தமிழக அரசு கீழ்க்கண்ட ஓய்வூதிய திட்டங்களை வருவாய் துறை மூலம் செயல்படுத்தி வருகிறது.

- (1) முதியோர் ஓய்வூதியம் (சாதாரணம்) திட்டம்
- (2) ஆதரவற்ற உடல் ஊனமுற்றோர் ஓய்வூதியத் திட்டம்
- (3) ஆதரவற்ற விதவையர் ஓய்வூதியத் திட்டம்
- (4) ஆதரவற்ற வேளாண்மை தொழிலாளர்கள் ஓய்வூதியத் திட்டம்

(5) கணவனால் கைவிடப்பட்ட / ஆதரவற்ற பெண்கள் ஓய்வூதியத் திட்டம்

ஓய்வூதியத் திட்ட பயனாளிகளுக்கு மாதம் ரூ.200/- மாவட்டங்களிலுள்ள வருவாய்த் துறையைச் சார்ந்த நலிந்தோர் நலத் திட்ட தனி வட்டாட்சியர்களால் பணவிடை மூலம் அனுப்பப்பட்டு வருகிறது. ஓய்வூதியத் தொகை மாதம் ரூ.400/- ஆக 2006-2007-ல் உயர்த்தப்படும்.

**1. முதியோர் ஓய்வூதியம் (சாதாரணம்) திட்டம் (1.4.1962 முதல்)**

இத்திட்டத்தின் கீழ், பிழைப்பதவி இல்லாமலும், காப்பாற்றுபவர் இல்லாமலும் உள்ள 65 வயதிற்கு மேற்பட்ட (பார்வையின்மை, தொழுநோய், மனநோய், பாரிசவாயு மற்றும் கை, கால் இழந்து வருவாய் ஈட்ட முடியாத நிலையிலுள்ள ஆதரவற்றோருக்கு 60 வயது) அனைத்து முதியோருக்கும் ஓய்வூதியம் வழங்கப்பட்டு வருகின்றது.

இத்திட்டத்தின் கீழ் முதியோர் உதவித் தொகை பெற தகுதி பெறும் நபர்

- அ) எந்த ஒரு வருமானமோ அல்லது பிழைப்பூதியத்திற்கான ஆதரவு வழியோ பெற்றிருத்தல் கூடாது.
- ஆ) பிச்சை எடுத்தலை தொழிலாகக் கொண்டிருத்தல் கூடாது.
- இ) இருபது மற்றும் அதற்கு மேலும் வயதுள்ள மகன் அல்லது மகன்களால் ஆதரவு அளிக்கப்படுபவர்களாக இருக்கக் கூடாது மற்றும்
- ஈ) ரூ.5,000/-க்கு மேல் மதிப்புள்ள சொத்து வைத்திருப்பவராக இருக்கக் கூடாது.

இத்திட்டத்தின் கீழ் உதவிபெறும் முதியோருக்கு வழங்கப்படும் மாத உதவித் தொகை ரூ.200/-ல் தேசிய சமூக உதவி திட்டத்தின் கீழ் மத்திய அரசு ரூ.75/-ஐ வழங்குகிறது. மீதமுள்ள ரூ.125/-ஐ மாநில அரசு ஏற்கிறது.

உயர்த்தி வழங்கப்படவுள்ள மாத ஓய்வூதியமான ரூ.400/-ல் மத்திய அரசு தன் பங்காக ரூ.200/-ம், மீதமுள்ள ரூ.200/-ஐ மாநில அரசும் ஏற்று கொள்ள உள்ளன.

**31.3.2006 அன்றைய நிலவரப்படி 4,77,309 பயனாளிகள் இத்திட்டத்தின் கீழ் பயனடைந்துள்ளனர்.**

**2. ஆதரவற்ற உடல் ஊனமுற்றோர் ஓய்வூதிய திட்டம் (1.11.1974 முதல்)**

50 சதவிகிதம் மற்றும் அதற்கு மேலும் நிலையான உடல் ஊனம் உள்ள 45 மற்றும் அதற்கு மேற்பட்ட வயதுடைய ஆதரவற்ற உடல் ஊனமுற்றோர் இத்திட்டத்தின் மூலம் பயன்பெறத் தகுதி உடையவர்கள் ஆவர். ஒவ்வொரு மாவட்டத்திலும் மாவட்ட ஆட்சியாளர் தலைமையில் மாவட்ட மருத்துவ அலுவலர் மற்றும் மாவட்ட சமூக நல அலுவலர் ஆகியோரை உறுப்பினர்களாகக் கொண்டு இயங்கி வரும் அரசால் ஏற்படுத்தப்பட்ட மாவட்ட அளவிலான குழுக்கள், ஊனமுற்றோரிடமிருந்து ஓய்வூதியம் வேண்டி பெறப்படும் மனுக்களை ஆய்வு செய்து, அவர்களின் ஊனத்தின் தன்மைக்கு ஏற்ப, தகுதியுள்ளவர்களுக்கு, வயது வரம்பை வலியுறுத்தாமல் ஓய்வூதிய அங்கீகாரம் வழங்கி வருகின்றது. முதியோர் ஓய்வூதியம் (சாதாரணம்) திட்டத்திற்குப் பொருந்தக் கூடிய ஏனைய நிபந்தனைகள் இத்திட்டத்திற்கும் பொருந்தும். தொழுநோயாளிகளும் இத்திட்டத்தின் கீழ் பயனடைந்து வருகின்றனர். இத்திட்டத்திற்கான முழு செலவையும் மாநில அரசே ஏற்றுக் கொள்கிறது.

**31.3.2006 அன்றைய நிலவரப்படி இத்திட்டத்தினால் பயனடைந்த ஆதரவற்ற உடல் ஊனமுற்றவர் எண்ணிக்கை 65,384 ஆகும்.**

**3. ஆதரவற்ற விதவையர் ஓய்வூதியத் திட்டம் (1.6.1975 முதல்)**

மறுமணம் செய்து கொள்ளாத ஆதரவற்ற விதவையர், எந்த வயதினராக இருந்தாலும், 18 அல்லது அதற்கு மேல் வயதுடைய வாரிசு உள்ளவராக இருந்தாலும் கூட, இத்திட்டத்தின் கீழ் பயனடையலாம். முதியோர் ஓய்வூதியம் (சாதாரணம்) திட்டத்திற்குப் பொருந்தக் கூடிய ஏனைய நிபந்தனைகள் இத்திட்டத்திற்கும் பொருந்தும். இத்திட்டத்திற்கான முழுச் செலவும் மாநில அரசால் ஏற்றுக் கொள்ளப்படுகிறது.

**31.3.2006 அன்றைய நிலவரப்படி இத்திட்டத்தின் கீழ் பயனடைந்தோர் எண்ணிக்கை 4,83,962 ஆகும்.**

#### 4. ஆதரவற்ற வேளாண்மை தொழிலாளர்கள் ஓய்வூதியத் திட்டம்

(15.3.1981 முதல்)

60 வயது மற்றும் அதற்கு மேற்பட்ட ஆதரவற்ற வேளாண் தொழிலாளர்கள் இத்திட்டத்தின் கீழ் பயனடையலாம். முதியோர் ஓய்வூதியம் (சாதாரணம்) திட்டத்திற்குப் பொருந்தக் கூடிய ஏனைய நிபந்தனைகள் இத்திட்டத்திற்கும் பொருந்தும். இத்திட்டத்திற்கான செலவினம் மாநில அரசின் நிதியிலிருந்து மேற்கொள்ளப்படுகிறது.

**31.3.2006 அன்றைய நிலவரப்படி 88,057 ஆதரவற்ற வேளாண் தொழிலாளர்கள் இத்திட்டத்தில் பயனடைந்து வருகின்றனர்.**

#### 5. கணவனால் கைவிடப்பட்ட/ஆதரவற்ற பெண்கள் ஓய்வூதியத் திட்டம்

(25.04.1986 முதல்)

கணவனால் கைவிடப்பட்டு, குறைந்தபட்சம் 5 ஆண்டுகளுக்கு மேல் கணவரை பிரிந்து வாழும் / சட்டப்படி பிரிந்து வாழ நீதிமன்றத்தின் மூலம் சான்று பெற்ற ஆதரவற்ற 30 வயதிற்கு மேற்பட்ட பெண்கள் பயன்பெறும் வகையில் முதியோர் ஓய்வூதியத் திட்டம் விரிவுபடுத்தப்பட்டுள்ளது. 18 வயது நிரம்பிய வாரிசு உள்ள கணவனால் கைவிடப்பட்ட பெண்களும் இத்திட்டத்தின் கீழ் உதவித் தொகை பெறலாம். முதியோர் ஓய்வூதியம் (சாதாரணம்) திட்டத்திற்குரிய பிற நிபந்தனைகள் இத்திட்டத்திற்கும் பொருந்தும். இத்திட்டத்திற்கான முழுச் செலவினம் மாநில அரசின் நிதியிலிருந்து மேற்கொள்ளப்படுகிறது.

**31.3.2006 அன்றைய நிலவரப்படி இத்திட்டத்தின் கீழ் பயனடைந்தோர் எண்ணிக்கை 82,911 ஆகும்.**

#### 6. பிற பயன்கள்

##### 1) இலவச வேட்டி / சேலை வழங்குதல்

ஆண்டுக்கு இருமுறை பொங்கல் மற்றும் தீபாவளி பண்டிகையின் போது மேற்குறிப்பிட்ட திட்டங்களின் கீழ் உதவித்தொகை பெறும் பயனாளிகளில் ஆண்களுக்கு ஒரு வேட்டியும், பெண்களுக்கு ஒரு சேலையும் இலவசமாக வழங்கப்படுகிறது.

##### 2) இலவச சத்துணவு மற்றும் இலவச அரிசி வழங்குதல் (15.9.1991 முதல்)

மேற்கண்ட திட்டங்களின் கீழ் பயன் பெறும் அனைத்து பயனாளிகளும் கீழ் குறிப்பிடப்பட்ட அளவுகளின்படி இலவச அரிசி பெற்றுக் கொள்ள அரசினால் அனுமதிக்கப்பட்டுள்ளனர்.

அ) சத்துணவுக் கூடங்களில் உணவு உட்கொள்ளாதவர்களுக்கு மாதம் ஒருமுறை தலா 4 கிலோ சன்ன ரக அரிசி.

ஆ) சத்துணவுக் கூடங்களில் உணவு உட்கொள்பவர்களுக்கு மாதம் ஒருமுறை தலா 2 கிலோ சன்ன ரக அரிசி.

#### 6.2 அன்னபூர்ணா திட்டம்

தேசிய முதியோர் ஓய்வூதியத் திட்டத்தின் கீழ் பயன்பெறும் ஆதரவற்ற / மூத்த குடிமக்களுக்கு தேசிய சமூக உதவி திட்டத்தின் ஒரு பகுதியான அன்னபூர்ணா திட்டத்தின் கீழ், மாதமொன்றுக்கு 10 கிலோ அரிசி இலவசமாக வழங்கப்படுகிறது. மத்திய அரசால் தமிழ்நாட்டிற்கு 71,974 பயனாளிகள் எனக் குறியீடு நிர்ணயிக்கப்பட்ட இத்திட்டம், இம்மாநிலத்தின் பொது விநியோகம் மற்றும் நுகர்பொருள் பாதுகாப்பு ஆணையரால் செயல்படுத்தப்பட்டு வருகிறது.

இத்திட்டத்திற்கான செலவினம் முதலில் மாநில அரசின் நிதியிலிருந்து மேற்கொள்ளப்பட்டு, பின்னர் மைய அரசால் ஒவ்வொரு ஆண்டும் தேசிய சமூக உதவி திட்டத்திற்காக விடுவிக்கப்படும் கூடுதல் மைய நிதி உதவியிலிருந்து சரி செய்யப்படுகிறது.

இத்திட்டத்திற்கான பயனாளிகள் மாவட்ட ஆட்சித் தலைவர்களால், அவர்களுடைய மாவட்டத்திலுள்ள தேசிய ஓய்வூதிய திட்ட பயனாளிகளிலிருந்து தேர்ந்தெடுக்கப்படுகின்றனர். தனியான வண்ணம் கொண்ட, “அன்னபூர்ணா” என்று பெயர் பொறிக்கப்பட்ட பொது விநியோக அட்டைகள் மாவட்ட ஆட்சித் தலைவர்களால் அச்சிடப்பட்ட பயனாளிகளுக்கு வழங்கப்படுகின்றன.

### 6.3 தேசிய குடும்ப நலத்திட்டம்

(2.10.1995 முதல்)

இத்திட்டமும் தேசிய சமூக உதவி திட்டத்தின் கீழ் கொண்டு வரப்பட்டு மைய அரசால் வழங்கப்படும் கூடுதல் மைய நிதி உதவியுடன் செயல்படுத்தப்பட்டு வருகிறது. இத்திட்டத்தின் கீழ், வறுமைக் கோட்டிற்கு கீழே வாழும் குடும்பங்களில், பிரதான வருவாய் ஈட்டும் நபர் இறப்பின், அக்குடும்பத்திற்கு மத்திய அரசால் ரூ.10,000/- வழங்கப்படுகிறது. தமிழகத்தில், தேசிய குடும்பநல நிவாரணம் பெறும் பயனாளிகள், தமிழ்நாடு நலிந்தோர் நிவாரணத் திட்டம் மற்றும் தமிழ்நாடு விபத்து நிவாரணத் திட்டம் ஆகியவற்றின் கீழ் பயனடைகின்றனர். தமிழ்நாடு விபத்து நிதி உதவி திட்டத்தின் கீழ் ரூ.15,000/- வழங்கப்பட்டு வருகின்றது. இதில் மைய அரசின் பங்கு ரூ.10,000/-மும், மாநில அரசின் பங்கு ரூ.5,000/-மும் ஆகும்.

### முடிவுரை

ஊட்டச்சத்துக் குறைபாடுடைய குழந்தைகள், வளர் இளம் பெண்கள், கர்ப்பிணிப் பெண்கள், பாலூட்டும் தாய்மார்கள், ஆதரவற்றோர், மூத்தக் குடிமக்கள், உடல் ஊனமுற்றோர் மற்றும் மன வளர்ச்சிகுன்றியோர் ஆகியோர் சமூகநலத்துறையின் முக்கிய இலக்காக அமைந்துள்ளனர். எனவே, சமூகத்தில் எளிதில் பாதிப்படையக்கூடிய இப்பிரிவினரை உயர்த்தி அவர்களது வாழ்க்கைத் தரத்தினை மேம்படுத்துவதற்கென புதிய மற்றும் தற்போதுள்ள திட்டங்களை மிக உன்னிப்பாகவும், முழு அர்ப்பணிப்புடனும், திறமையாகவும் நமது மாண்புமிகு முதலமைச்சரின் மேலான தலைமையின் கீழ் செயல்படுத்திட சமூகநலத்துறை மிகுந்த முனைப்புடன் இயங்கி வருகிறது.

குழந்தைகளிடையே ஊட்டச்சத்துக் குறைபாட்டை தடுத்தல், முன்பருவக் கல்வி, தாய்மார்கள் மற்றும் வளர் இளம் பெண்களுக்கு சுகாதாரக் கல்வி ஆகியவை மூலம் சமுதாயத்தில் ஒரு பெரிய மாற்றத்தை கொண்டுவருவது நமது முதன்மையான குறிக்கோள்களாக விளங்கும். ஊட்டச்சத்து குறைபாடு தனி மனிதர்களை மட்டுமல்லாது மாநிலத்தின் ஒட்டுமொத்த வேலைத் திறனையும், பொருளாதார வளர்ச்சியினையும் பாதிக்கிறது. எனவே, ஊட்டச்சத்து அளிக்கும் திட்டங்களுக்கு நமது மாநில முதலமைச்சர் தலையாய முக்கியத்துவம் அளித்து வருகிறார்கள்.

உடல் ஊனத்தை தவிர்க்க நமது அரசு பல பயனுள்ள நடவடிக்கைகளை மேற்கொண்டு வருவதோடு, தவிர்க்க முடியாத பட்சத்தில் ஒருங்கிணைந்த கல்வி மூலம் வாழ்க்கை நிரோட்டத்தில் இணையச் செய்தல் ஆகியவற்றை அளிக்கும் ஒரு முழுமையான அணுகுமுறையை சிறப்பாக வலியுறுத்துவதை முதன்மைக் குறிக்கோளாக கொண்டுள்ளது.

பெண் குழந்தைக்கு எதிரான அனைத்து பாகுபாடுகளை ஒழிப்பதற்கும், பெண் குழந்தையின் வாழ்க்கைத் தரத்தை மேம்படுத்துவதற்கும் குடும்பத்தின் பங்களிப்பை வலுப்படுத்தவும் தக்க முயற்சிகள் நமது அரசால் மேற்கொள்ளப்படும்.

நிறைவாக, ஆற்றல்மிக்க, கடமை தவறாத, அர்ப்பணிப்பு உணர்வுள்ள நமது மாண்புமிகு முதலமைச்சர் அவர்களின் சீரிய தலைமையின்கீழ் இயங்கும் சமூகநலத்துறை, தமிழ்நாட்டினை ஊட்டச்சத்து குறைபாடற்ற, பாலின வேறுபாட்டு பிடியிலிருந்து விடுவிக்கப்பட்ட, ஊனமற்ற, சிறப்பாற்றல் நிறைந்த மக்களைக் கொண்ட மாநிலமாக மாற்ற வகை செய்யும்.

**பூங்கோதை**  
சமூக நல அமைச்சர்